

توليد و خلاق پوچہ کلمہ

مہمہ سارا



شہناز خیل نق نہ شریانی

عجىل داستان!
ئىچىلدى!!!
داستاندا لىق چۈچەك...



ISBN 978-7-228-10816-9



9 787228 108169 >

定价: 4.50 元

بىلىمىزنىڭ خەلقى

بىلىمىزنىڭ تازى

«ئۇيغۇر خەلق ئېغىز ئەدەبىياتى قامۇسى»
تەھرىر ھەيئىتى نەشرگە تەييارلىغان

شىنجاڭ خەلق نەشرىياتى



ئۇرۇمچى 2007 - يىلى



图书在版编目(CIP)数据

傻秃子: 维吾尔文/《维吾尔民间文学大典》编委会编. - 乌鲁木齐: 新疆人民出版社, 2007.1

(维吾尔民间故事)

ISBN978-7-228-10816-9

I.傻... II.维... III.维吾尔族 - 民间故事 - 作品集 - 中国 - 维吾尔语 (中国少数民族语言) IV.I277.3

中国版本图书馆 CIP 数据核字(2007)第006091号

策 划: 阿布都热合满.艾白
艾合买提.伊明

责任编辑: 艾合买提.伊明
责任校对: 阿布列孜.阿巴斯
封面设计: 买买提.努比提

傻秃子 (维吾尔文)
(维吾尔民间故事)
《维吾尔民间文学大典》编委会编

新疆人民出版社出版
(乌鲁木齐解放南路348号 邮编: 830001)
新疆新华书店发行
新疆新华印刷厂印刷
880×1230毫米 32开本 2.375印张
2007年1月第1版 2007年1月第1次印刷
印数: 1-5000

ISBN 978-7-228-10816-9 定价: 4.50元

پىلانلىغۇچىلار: ئابدۇراخمان ئەبەي
ئەخمەت ئىمىن
مەسئۇل مۇھەررىرى: ئەخمەت ئىمىن
مەسئۇل كوررېكتورى: ئابلىز ئابباس
مۇقاۋا لايىھىلىگۈچى: مەمەت نەۋبەت

ئۇيغۇر خەلق چۆچەكلىرى

بىلمەس تاز

«ئۇيغۇر خەلق ئېغىز ئەدەبىياتى قامۇسى» تەھرىر ھەيئىتى نەشرگە تەييارلىغان

*

شىنجاڭ خەلق نەشرىياتى نەشر قىلدى
(ئۈرۈمچى شەھىرى جەنۇبىي ئازادلىق يولى 348-نۆ)
شىنجاڭ شىنخۇا كىتابخانىسىدىن تارقىتىلدى

شىنجاڭ شىنخۇا باسما زاۋۇتىدا بېسىلدى

فورماتى: 880×1230 مىللىمېتىر، 1/32

باسما تاۋنىقى: 2.375

2007 - يىلى 1 - ئاي 1 - نەشرى

2007 - يىلى 1 - ئاي 1 - بېسىلىشى

تىراژى: 5000 — 1

ISBN 978-7-228-10816-9

باھاسى: 4.50 يۈەن

مۇنداق

- 1..... بىلىمەس تاز
31..... ئېيىق سۇلتان
37..... ئەزەمخان ۋە ئايتولۇن
63..... ئەل قىلغانى قىل، بالام



بىلىمىمىز تاز

بۇنىڭدىن بىرەر مىڭ يىللار ئىلگىرى، ئىسلام دىنى ئەمەلىيەتتىن دۇنياغا كەلگەندە، بۇ يۇرتنىڭ پادىشاھى ئالەم-دىن ئۆتۈپتۇ. ئۇنىڭ ئورنىغا پادىشاھنىڭ بالاغەتكە يەتكەن ئوغلى پادىشاھ بوپتۇ. بۇ يىگىت يۇرتنى ئادىل سورايتۇ. كۈنلەر ئۆتۈپ بۇ پادىشاھ ئۆيلىنىپتۇ. ئۆيلىنىپ توققۇز ئاي توققۇز كۈن ئۆتكەندە، ئايالىنىڭ كۆزى يورۇپ، شۇنداق چىرايلىق بىر ئوغۇل تۇغۇپتۇ. بەختكە قارشى خان ئايىم تۇغۇتتا ئۆلۈپ كېتىپتۇ، بالا يېتىم قاپتۇ. شۇ بالا تۇغۇلغان چاغدا پادىشاھنىڭ ئىشىكى ئالدىدا شۇنداق بىر گۈزەل قۇلان تاي پەيدا بولۇپ قاپتۇ. پادىشاھ بۇنىڭغا ھەيرانۇ ھەس قىلىپ: «مېنىڭ بالام بىر خىسلەتلىك بالا ئوخشايدۇ» دەپ، بالىنى يېنىدىن زادى ئايرىماپتۇ.

ئەمدى بۇ تايغا كەلسەك، تاي يا ئوت يېمەيدىكەن، يا سۇ ئىچمەيدىكەن، لېكىن ئۇنىڭ ئادەمگە ئوخشاش زۇۋانى بار ئىكەن، ئادەملەر بىلەن سۆزلىشەلەيدىكەن. ئايلار ئۆتۈپ، يىللار ئۆتۈپ پادىشاھنىڭ ئوغلى چوڭ بوپتۇ. پادى-

شاھ ئۇنى مەكتەپكە بېرىپتۇ. بالا مەكتەپتە ئوقۇشقا باشلاپتۇ. ھېلىقى تاي بولسا، ھېچكىم كىرەلمەيدىغان ئىز. تايىن ئېسىل ئېغىلدا سولاقلىق تۇرىدىكەن. پادشاھ ھەر. قانداق جايدىن كەلسە، ئەڭ ئاۋۋال بالىسىنى كۆرۈپ پېشا. نىسىگە سۆيۈپ قويۇپ، ئاندىن باشقىلار بىلەن سۆزلىشىد. دىكەن. كېيىن پادشاھ يۇرت - جامائەتنىڭ مەسلىھەتى بىلەن، بالاممۇ چوڭ بولۇپ قالدى دەپ، يەنە بىر ئايال بىلەن توي قىپتۇ. توي قىلغاندىن كېيىنمۇ پادشاھ بىر يەردىن كەلسە، ئەڭ ئاۋۋال بالىسىنى كۆرۈپ سۆيۈپ قو. يۇپ، ئاندىن ئايالى بىلەن كۆرۈشىدىغان ئادىتىنى تاشلىد. ماپتۇ. بۇنى كۆرگەن پادشاھنىڭ يېڭى ئايالى ھەسەتخور. لۇق قىلىپ: «بۇ پادشاھ بالىسى بىلەنلا بولۇپ كېتىپ، مېنىڭ بىلەن ئانچە كارى يوق، بۇنداق بولمۇرسە، كېيىن مەنمۇ تۇغسام، پادشاھنىڭ بۇرۇنقى بالىسى پادشاھ بولسا، مەن قانداق قىلىمەن؟» دەپ ئويلىنىپ، بۇ بالىنى يوقىد. تىشىنىڭ كويىغا چۈشۈپتۇ.

بىر كۈنى پادشاھ شىكارغا چىقىپ كېتىپتۇ.

ئەمدى گەپنى پادشاھنىڭ ئايالىدىن ئاڭلايلى:

بۇ ئايال بىر ھىلىگەردىن مەسلىھەت سوراپ، بالا

داۋاملىق كىرىپ - چىقىدىغان ئىشكنىڭ پالتۇكىغا^① بىر

ئورا كولاپ، ئۇنىڭ ئىچىگە نۇرغۇن تۆمۈر قوزۇقلارنى بىر.

كىتىپتۇ، ئۈستىنى ئاجىز شال بىلەن يېپىپتۇ. بالا

مەكتەپتىن كېلىپ پالتۇكتىن ئۆتۈشى بىلەن، ئەنە شۇ ئورغا چۈشۈپ كېتىپ تۆمۈر قوزۇققا سانجىلىپ ئۆلىدىغان قىلىپ قويۇپتۇ.

ئەمدى گەپنى بالىدىن ئاڭلايلى:

بالا ھەر كۈنى تاي بىلەن بىرگە ئوينىمايدىكەن. قۇلان تايىمۇ بالىدىن بۆلەك ھېچكىمنى ئۆز يېنىغا يولاتمايدىكەن. بالا مەكتەپتىن كېلىپلا ئەڭ ئاۋۋال قۇلان تايىنى يوقلايدىكەن - دە، بىردەم ئۇنىڭ بىلەن ئويناپ ئاندىن ئۆيگە كىرىدىكەن. پادىشاھ شىكارغا چىقىپ كېتىپ، ئۆگەي ئانىسى ئۇنىڭغا ئورا قازغان كۈنمۇ بالا مەكتەپتىن قايتىپ كېلىپلا ئەڭ ئاۋۋال ئېغىلغا كىرىپ، قۇلان تايىنى سىلاپ تۇرسا، قۇلان تاي بىر كۈلۈپ، بىر يىغلاپتۇ. بالا بۇنىڭغا ھەيران بولۇپ:

— ئەي قۇلان تېيىم، بۈگۈن نېمە بولدۇڭ، نېمىشقا بىر كۈلۈپ، بىر يىغلايسەن؟ — دەپتۇ. بۇ چاغدا، قۇلان تاي:

— ئەي باتۇر ئوغۇل، مەن بۇرۇن سېنىڭ بىلەن ئوينىماپ - كۈلۈپ ئىنتايىن ياخشى ئۆتتۈم، مەن شۇ كۈنلەردىمۇ ئويلاپ كۈلۈۋاتىمەن. ئەمما، بۈگۈن سەن ئۆلىدىغان بولدۇڭ، سەن ئۆلسەڭ، مەن قانداق قىلارمەن؟ ئەگەر سەن ئۆلسەڭ، مەنمۇ بۇ دۇنيادىن غايىب بولىمەن، شۇڭا يىغلاۋا - تىمەن، — دەپتۇ. بالا:

— ئەي قۇلان تېيىم، مەن ھازىر ئۆلسەم بولمايدۇ،

ئەگەر ئۆلۈش توغرا كەلسىمۇ، ئاتام كەلگەندە ئۆلسەم مەيلى. سەن مېنىڭ ئۆلۈش سەۋەبىمنى بىلىدىغان ئوخشايدىسەن، ئېيتىپ بەر، — دەپ ئىلتىجا قىپتۇ.

— ئۇنداق بولسا، سەن مېنىڭ يېنىمدىن چىقىپ ئۆيۈڭگە كىرگەندە پالتۇكقا دەسسەمەي، بىرلا سەكرەپ ئۆيۈڭگە كىرىپ كەت. چىققىنىڭدا، ئاناڭنىڭ گېپىنى ئاڭلىماي، پالتۇكتىن سەكرەپلا ئۆتۈپ كەت. ئاناڭ سېنىڭدىن: «بالام، بۇ نېمە قىلغىنىڭىز؟» دەپ سورىسا، «ماڭا ئۇستاز شۇنداق قىلىڭ دېگەن» دەپ، مەكتەپكە بېرىپ ئۇستازغا: «ئۇستازىم، ئانام سىزدىن بالغا پالتۇكتىن سەكرەپ ئۆتۈڭ دېگەنمۇ، دەپ سورىسا، مەن شۇنداق دېگەن، دەپ قويسىلا» دەپ ئېيتىپ قويساڭ ئىش تۈگەيدۇ، — دەپتۇ.

بالا قۇلان تايىنىڭ تاپىلىغىنى بويىچە، ئۆيگە كىرگەندە پالتۇكتىن سەكرەپلا ئۆيگە كىرىپ تامىقىنى خاتىرجەم يەپتۇ. بالا مەكتەپكە ماڭاي دېگەندە، ھەسەتخور ئانا:

— بالام، ئاستا مېڭىڭ، يىقىلىپ كېتىسىز! — دېگەندە، بالا ئانىنىڭ گېپىنى ئاڭلىماي، پالتۇكتىن بىرلا سەكرەپ سىرتقا چىقىپتۇ. بۇنى كۆرگەن ئانىسى:

— بالام، بۇ نېمە قىلغىنىڭىز؟ — دېسە، بالا:

— ئانا، بۇ ئۇستازىمنىڭ تاپشۇرۇقى، — دەپلا ئېغىلغا.

غا كىرىپ قۇلان تاي بىلەن خوشلىشىپ مەكتەپكە مېڭىپتۇ. بالىنىڭ ئۆيىدىن ساق - سالامەت چىقىپ مەكتەپكە ماڭغانلىقىنى كۆرگەن قۇلان تاي ئىنتايىن خۇشال بوپتۇ.

ھىلىگەر ئانىنىڭ سۇيىقەستى ئەمەلگە ئاشماپتۇ.

ئارىدىن بىرقانچە كۈن ئۆتكەندىن كېيىن، پادىشاھمۇ شىكاردىن قايتىپ كەپتۇ. دەل شۇ كۈنى بۇ خوتۇن، ئۆت-كەنكى ھىلەم ئەمەلگە ئاشمىدى، ئەمدى بۇنى زەھەرلەپ ئۆلتۈرمىەن، دەپ، بالا مەكتەپتىن كەلگۈچە زەھەر ئارىلاش-تۈرۈپ چاي دەملەپتۇ. بالا مەكتەپتىن قايتىپ كېلىپلا ئا-دىتى بويىچە يەنە ئاۋۋال قۇلان تايىنىڭ ئالدىغا كەپتۇ. بالا قۇلان تايىنىڭ يېنىغا كىرسە، قۇلان تاي يەنە بىر كۈلۈپ، بىر يىغلاۋاتقۇدەك. بالا بۇنى كۆرۈپ، يەنە:

— ئەي قۇلان تېيىم، بۈگۈن يەنە نېمە بولدۇڭ، بىر كۈلۈپ، بىر يىغلايسەنغۇ؟ — دەپتۇ.

بۇنى ئاڭلىغان قۇلان تاي:

— سەن ئۆتكەنكى خەتەردىن قۇتۇلۇپ خۇشال بول-دۇڭ، مەنمۇ خۇشال بولدۇم. لېكىن، بۈگۈن چاي ئۈستىدە ئۆلىسەن، ئۇ چاغدا داداڭمۇ كېلىدۇ، سەن داداڭنىڭ ئال-دىدا ئۆلىسەن، — دەپتۇ. بالا بۇنى ئاڭلاپ:

— ئەي ئەقىللىق قۇلان تېيىم، بۇنىڭ سەۋەبىنى ئېيتىپ بەر، — دەپتۇ. بۇ چاغدا قۇلان تاي بالغا:

— بۈگۈن ئاناڭ ساڭا زەھەر سېلىپ چاي دەملىدى، سېنى زەھەرلەپ ئۆلتۈرمەكچى. بۈگۈن ئاتاڭمۇ يېتىپ كې-لىدۇ. ئاناڭ ساڭا ئالدى بىلەن ئايرىم چەينەكتە، ئايرىم پىيالىدە چاي قۇيىدۇ، داداڭ بىلەن ئىككىسى ئايرىم چەي-نەكتە چاي ئىچىدۇ. سەن چايىنى ئىچىسەن — دە، داداڭنىڭ

ئالدىدا ئۆلسەن، — دەپتۇ. بۇنى ئاڭلىغان بالا چۆچۈپ كېتىپ:

— بۇنىڭدىن قۇتۇلغىلى بولامدۇ؟ — دەپ سوراپتۇ. بۇ چاغدا قۇلان تاي بالغا:

— بۇنىڭدىن قۇتۇلغىلى بولىدۇ. سەن چاي ئىچىشتىن ئىلگىرى: «ئەي ئانا، ئاۋۇ نېمە؟» دەپ تۇڭلۇكنى كۆرسىد-

تسەن. ئاناڭ بىلەن داداڭ دەرھال تۇڭلۇككە قارايدۇ، شۇ چاغدا دەرھال ئاناڭنىڭ چېپى بىلەن ئۆزۈڭنىڭ چېپىنى

يەڭگۈشلەپ قويۇپ، ئۆزۈڭنىڭ چېپىنى خاتىرجەم ئىچىۋەر. شۇنىڭ بىلەن ئاناڭ ئوقماي زەھەرلەنگەن چايىنى ئىچىۋالد-

ىدۇ، سەن ساق قالسىەن، — دەپتۇ.

بالا قۇلان تايىنى سىلاپ، ئۇنىڭ بىلەن خوشلىشىپ ئۆي-

گە كىرىپتۇ. بۇ چاغدا نۆكەر-لەر پادىشاھنىڭ قايتىپ كەل-

گەنلىكىنى خەۋەر قىپتۇ. بالا دادىسىنىڭ ئالدىغا چىقىپ

كۆرۈشۈپتۇ. پادىشاھنىڭ ئايا-لىمۇ چاندۇرماي چىقىپ پادى-

شاھ بىلەن كۆرۈشۈپ، ئۇلارنى ئۆيگە تەكلىپ قىپتۇ ۋە چاي

ئەكەپتۇ، بالغا ئايرىم چەي-



نەكتە چاي ئەكېلىپ:

— بالام، سىزگە ئايرىم چەينەكتە چاي دەملىدىم، —
دەپ، ئايرىم پىيالىگە چاي قۇيۇپتۇ. پادىشاھ بۇنى كۆرۈپ
ناھايىتى خۇرسەن بوپتۇ. ئايال پادىشاھ بىلەن ئۆزىگە ئاي-
رىم چەينەكتە چاي ئەكېلىپ، ئىككى پىيالىگە قۇيۇپ شە-
رەگە كېلىپ ئەمدىلا ئولتۇرۇشىغا، بالا شوخلۇق قىلىپ:

— ئانا، ئاۋۇ تۇغلۇكتىكى نېمە؟ — دەپ سوراپتۇ.
پادىشاھ بىلەن ئايالى دەرھال تۇغلۇككە قاراپتۇ، شۇ چاغدا
بالا چاققانلىق بىلەن چاندۇرماي ئانىسىنىڭ چېپى بىلەن
ئۆزىنىڭ چېپىنى يەڭگۈشلىۋاپتۇ ۋە بەخىرامان چاي ئىچىپ
ئولتۇرۇپتۇ. بۇ ھىلىگەر خوتۇن چاينىڭ يەڭگۈشلەنگەنلى-
كىنى بىلىپ قېلىپ، ئۆزىنىڭ چېپىنى تۆكۈۋېتىپ،
چېنىنى چايقاپ قايتىدىن چاي قۇيۇپ ئىچىپتۇ. ئايالىمۇ
ئامان قاپتۇ، بالىمۇ ئامان قاپتۇ. بۇ ئىشلارنى پادىشاھ
زادىلا سەزمەپتۇ.

ئارىدىن ئاز ۋاقىت ئۆتكەندە، پادىشاھ يەنە بىرقانچە
كۈنلۈك شىكارغا مېڭىپتۇ. پادىشاھنىڭ شىكارغا چىقىپ
كېتىشى ھامان، بۇ ئايالغا جۈي^① كۆرسەتكەن بىر ھىلى-
گەر دەللە يېتىپ كەپتۇ — دە، پادىشاھنىڭ ئايالىغا:

— ئەي خان ئايىم، سىلىنىڭ ئۆتكەنكى ئىككى قې-
تىملىق ئىشلىرىنىڭ ئەمەلگە ئاشماسلىقى بالىدىكى گەپ
ئەمەسكەن، بالىنىڭ ئېغىلىدىكى قۇلان تېپىدىكى گەپكەن.

① جۈي — چارە، ھىيلە - مىكىر.

ھېلىقى كۈنى كەچتە قاراپ تۇرسام، بالا ئېغىلغا كىرىشە-
گىلا، بۇ تاي بىر كۈلۈپ، بىر يىغلىدى. بالا ئۇنىڭدىن
سەۋەبىنى سورىۋىدى، تاي ھەممە گەپنى بالغا ئېيتىپ
بەردى ۋە قۇتۇلۇشنىڭ سەۋەبىنىمۇ بالغا دەپ بەردى. شۇ-
ڭا، ئەگەر بالىنى ئۆلتۈرىمەن دېسە، ئەڭ ئاۋۋال ئاشۇ
قۇلان تايىنى ئۆلتۈرسە، ئاندىن بالىنى ئۆلتۈرەلەيدىلا، —
دېگەن ئەقىلىنى كۆرسىتىپتۇ.

ئايال بۇ دەللە بىلەن مەسلىھەتلىشىپ، يەنە بىر يېڭى
سۈيىقەستنى تۈزۈپتۇ. ئايال بىرقانچە تېۋىپقا تون، ئالتۇن -
كۈمۈش بېرىپ، ئۆزى ئاغرىپ قالغان بولۇپ، تېۋىپلارغا:
«خان ئايىمغا ئېغىلدىكى قۇلان تايىنىڭ يۈرىكى داۋا بولغۇ-
دەك، بۇنىڭدىن باشقا نەرسە داۋا بولالمىغۇدەك» دېگۈزۈپ،
قۇلان تايىنى شۇ باھانە بىلەن يوقاتماقچى بوپتۇ. ئارىدىن
بىرقانچە كۈن ئۆتۈپ، پادىشاھ شىكاردىن قايتىپ كەپتۇ.
پادىشاھنىڭ ئۇنىنى ئاڭلاپلا بۇ ھىلىگەر ئايال: «ۋاي ئاللا،
ۋاي توۋا» دەپ يۈرىكىنى مۇجۇپ، ئۇيان - بۇيان دومىلاپ،
جارقىراپ يېتىۋاپتۇ. شىكاردىن ئەمدىلا كەلگەن پادىشاھ
بۇنى ئاڭلاپ دەرھال ئايالنىڭ ھەرىمىگە كىرىپ قارىسا،
ئايالى ھېچ بولالمىغان. پادىشاھ:

— ۋاي خان ئايىم، نېمە بولدىڭىز؟ — دەپ سوراپتۇ.

— يۈرىكىم قاتتىق ئاغرىۋاتىدۇ، ئەمدى قانداق قىلار.

مەن؟! — دەپ چاچلىرىنى چۇۋۇشقا، ئۆزىنى ھەر تەرەپكە
تاشلاشقا باشلاپتۇ. بۇنى كۆرگەن پادىشاھ دەرھال تېۋىپ

چاقىرتىپتۇ. تېۋىپلار خان ئايىمنى كۆرۈپتۇ ۋە ئامال يوق.
لۇقىنى ئېيتىپتۇ. ئايال ئۆزى:

— پالانى - پوكۇنى تېۋىپلار كېلىپ كۆرۈپ باق.
سۇن! — دەپتۇ. قورقۇپ كەتكەن پادىشاھ دەرھال ئايالى
دېگەن تېۋىپلارنى چاقىرتىپتۇ. تېۋىپلار كېلىپ، خان ئا-
يىمنىڭ تومۇرىنى تۇتۇپ:

— ئاپلا، ئەي كېرەملىك پادىشاھىم، خان ئايىمدىن
ئايرىلىپ قالدىغان ئوخشايدىلا، — دەپتۇ. پادىشاھ چۆچۈپ
كېتىپ:

— بۇنىڭغا نېمە داۋا؟ مېنىڭ يۈرىكىم لازىم بولسىمۇ
دەڭلار، — دەپتۇ. ئۇلار كىتابلارنى ئاڭلىغان، قايتا - قايتا
تومۇرىنى تۇتقان بولۇپ، ئاخىر:

— ئەي پادىشاھىئالەم، خان ئايىمنىڭ بۇ كېسىلىگە
يەر يۈزىدىكى نەرسىلەر داۋا بولالمىغۇدەك، ئاسماندىن غايە-
بانە چۈشكەن بىرەر ھايۋاننىڭ يۈرىكى داۋا بولغۇدەك. ئاڭ-
لىساق، سىلىنىڭ ئېغىللىرىدا شۇنداق بىر قۇلان تاي بار.
ئىمىش، خان ئايىمغا ئۇنىڭدىن باشقىسى بىكار، — دەپتۇ.
پادىشاھ قوشۇلۇپتۇ، لېكىن تاڭ ئاتقۇچە كىرىپكە قاقماي،
بۇ تاي بالام بىلەن تەڭ غايىبىتىن پەيدا بولغان ھەم بالام
بۇ تايغا ئىنتايىن ئامراق ئىدى، ئۇنىڭغا قانداق پىچاق
سۈرەرمەن دەپ قاتتىق ئويلىنىپتۇ. ئەتىسى ئەتىگەندە
بالىسى مەكتەپكە بارغۇچە، پادىشاھ مەكتەپكە بېرىپ:

— بۈگۈن مېنىڭ بالامنى قەتئىي تالاغا چىقارماڭلار،

ئەگەر تالاغا چىقىرىپ قويساڭلار، سىلەرنىڭ كالاڭلارنى ئالىمەن! — دەپ ئۇستازلىرىدىن ۋەدە ئاپتۇ.

بالا مەكتەپكە ماڭغۇچە يەنە بىر قېتىم قۇلان تېپىنى كۆرۈپ، ئۇنىڭ بىلەن خوشلىشىش ئۈچۈن ئېغىلغا كىرىپ-تۇ. بۇ چاغدا تاي يىغلاپ تۇرۇپ:

— ئەي بالا، بۈگۈن مەن ئۆلىدىغان بولىدۇم. مەن ئۆلگەن كۈننىڭ ئەتىسى سەنمۇ ئۆلسەن، شۇنىڭ ئۈچۈن مېنىڭ گېلىمغا پىچاق سۈرگەن ھامان بۇ شەھەردىن چىقىپ كەتكىن، — دەپتۇ. بالا شۇ زامات:

— ئەي ئەقىللىق قۇلان تېپىم، مەن ھاياتلا بولىدۇم. كەنمەن، سېنى قەتئىي ئۆلتۈرگۈزمەيمەن. سەن مېنى نۇر-غۇن خەتەرلەردىن قۇتۇلدۇردۇڭ، مېنىڭ ھايات قېلىشىم سېنىڭ بولغانلىقىڭدىن، — دەپتۇ. قۇلان تاي بالغا:

— ئۇنداق بولسا، مۇنداق قىل: سەن مەكتەپكە كەت-كەندە، ئاتاڭ مېنى ئۆلتۈرۈشكە بۇيرۇيدۇ، قاسساپلار مېنىڭ پۇت - قولۇمنى چۈشەيدۇ ۋە مېنى يەرگە يىقىتىدۇ، مېنى ئۆلتۈرمەكچى بولىدۇ. مېنى ئېغىلدىن ئاچىققاندا بىرىنچى قېتىم كىشنەيمەن، پۇت - قولۇمنى بوغقاندا ئىككىنچى قېتىم كىشنەيمەن، يەرگە يىقىتقاندا ئۈچىنچى قېتىم كىشنەيمەن. پىچاقنى گېلىمغا تەڭلىگەندە سەن مېنىڭ يې-نىمغا يېتىپ كەلگىن ۋە: «ئاتا، توختاڭ!» دېگىن. ئاتاڭ سېنى كۆرۈپ مېنى ئۆلتۈرگۈزمەيدۇ. سەن ئاتاڭنىڭ ئال-دىدا تىزلىنىپ ئۆلتۈرۈپ: «ئەي كېرەملىك پادىشاھ ئاتا،

مەن سىزنىڭ ئوغلىڭىز، تاي بولسا مېنىڭ ھەمراھىم. مەن ھازىرغىچە بىرۈخسەت بۇ تايىنى بىر قېتىممۇ مىنىپ باقمىدىم، بۈگۈن مېنىڭ قۇلان تېيىم ئۆلۈش ئالدىدا تۇرىدۇ، شۇڭا مېنىڭ سىزدىن سورايدىغان بىر ئىلتىماسىم بار» دېگىن. ئاتاڭ: «ھە بالام، دېگىن» دېگەندىن كېيىن، «سىز پادىشاھلىق تونىنى بەرسىڭىز، ئالتۇن ئېگەر بىلەن قۇلان تېيىمنى توقۇپ بەرسىڭىز. مەن پادىشاھلىق تونىنى كىيىپ، قۇلان تاي بىلەن پۈتۈن شەھەرنى بىر ئايلىنىپ كەلسەم، ئاندىن كېيىن قۇلان تېيىمنى ئۆلتۈرۈپ ئانامغا يېگۈزسىڭىز، ئانام ساقىيىپ قالسۇن» دەيسەن. ئاتاڭ ساڭا چىدىماي ماقۇل دەيدۇ، قالغان ئىشنى ئۆزۈم ئەپلەيمەن، — دېگەن مەسلىھەتنى بېرىپتۇ. بالا:

— ماقۇل، — دەپ قۇلان تاي بىلەن خوشلىشىپ مەكتەپكە كېتىپتۇ.

دەل ئاشۇ ۋاقىتى مەزگىلىدە، بالا مەكتەپتە ئولتۇرسا، قۇلان تاي بىرىنچى قېتىم كىشنەپتۇ، بالا تەييار بولۇپ ئولتۇرۇپتۇ. ئىككىنچى قېتىم كىشنىگەندە ئۇستازى سېزىپ قېلىپ، ئىشكە دەم سېلىپ قويۇپتۇ. ئۈچىنچى قېتىم كىشنىگەندە بالا تاقەتسىزلىنىپ، روجەكتىن چىقىپ ئۇچقاندەك تايىنىڭ ئالدىغا يېتىپ كەپتۇ ۋە:

— ئاتا، توختاڭ! — دەپتۇ. ئاتىسى بالىنىڭ ئۈنىنى ئاڭلاپ پىچاقنى تاشلاپ:

— ئەي بالام، نېمە بولىدىڭىز؟ — دەپ سورايتۇ. بالا

تىزلىنىپ:

— ئەي ئاتا، مەن بولسام سىزنىڭ ئوغلىڭىز، تاي بولسا مېنىڭ ھەمراھىم. مەن تۇغۇلغىلى ئون يەتتە يىل بولدى، تاي پەيدا بولغىلىمۇ ئون يەتتە يىل بولدى. مەن سىزدىن بىر ئوخشەت بۇ تايىنى بىر قېتىممۇ مىنىپ باقمىدىم. بۈگۈن ئۆلتۈرەي دەۋاتىسىز، مېنىڭ سىزگە بىر ئىلتىماسىم بار، — دەپتۇ. پادشاھ:

— ئوغلۇم، ئىلتىماسىڭنى ئېيت، — دەپتۇ. بالا شۇ زامات:

— ئەي كېرەملىك ئاتا! بۈگۈن سىز ماڭا پادشاھلىق تونىنى بەرسىڭىز، قۇلان تېيىمنى ئالتۇن ئېگەر بىلەن توقۇپ بەرسىڭىز، مەن پادشاھلىق تونىنى كىيىپ، قۇلان تايىنى مىنىپ، پۈتۈن شەھەرنى بىر ئايلىنىپ كەلسەم، ئازىدىن تايىنى ئۆلتۈرۈپ، يۈرىكى بىلەن ئانامنى ساقايتىۋالسىڭىز بولماسمۇ؟ — دەپتۇ.

ئوغللىنىڭ رازى - رىزا بولۇپ دېگەن گېپىنى ئاڭلىدىغان پادشاھ دەرھال تايىنىڭ پۇتلىرىنى يېشىپ، ئالتۇن ئېگەرنى ئاچىقتۇرۇپ توقۇتۇپ، ئۆزىنىڭ پادشاھلىق تونىنى يېشىپ بالاغا كىلدۈرۈپ، تايغا مىندۈرۈپ قويۇپتۇ. بالا تايغا مىنىپ شەھەرنى ئايلىنىپ سېپىلنىڭ ئارقىسىغا ئۆتكەندە، قۇلان تاي قانات چىقىرىپ بىر تۇلپارغا ئايلىنىپتۇ - دە، ئۇچۇپ ھاۋاغا چىقىپ كېتىپتۇ. بۇنى كۆرگەن جامائەت كېلىپ، پادشاھقا:

— ئەي كېرەملىك شاھىم، بالىڭىز پادىشاھلىق توند-
نى كىيىپ، ئالتۇن ئېگەرلىك قۇلان تايغا مىنىپ شەھەر
سېپىلىنىڭ كەينىگە ئۆتكەندە، قۇلان تاي قانات چىقىرىپ
تۈلپارغا ئايلاندى، شۇنىڭ بىلەن بالىڭىز ئۇچۇپ ئەرشكە
چىقىپ كەتتى، بالىڭىزدىن قىلچە ئەندىشە قىلماڭ! —
دېيىشىپتۇ. لېكىن، پادىشاھ بىردىنبىر بالىسى ۋە قۇلان
تايدىن ئايرىلغىنى ئۈچۈن مىڭ بىر ھەسرەت - نادامەت
چېكىپتۇ. كېيىن بۇ ئىشلارنىڭ ھەممىسى قارا نىيەت ئا-
يالىنىڭ ھىلىسىدىن بولغانلىقىنى بىلىپ قېلىپ، ئايال-
نى قىرىق يېرىدىن جادۇدا توغراپ، گۆشىنى قاغا - قۇز-
غۇنلارغا يەم قىلىپ بېرىپتۇ، لېكىن دەردى چىقماي،
ھەسرەت - نادامەت چېكىپ ئۆتۈۋېرىپتۇ.

بۇ گەپ مۇشۇ يەردە تۇرۇپ تۇرسۇن، ئەمدى ئىككى
كەلىمە گەپنى شاھزادە بىلەن قۇلان تايدىن ئاڭلاپ باقايلى:
قۇلان تاي بالىنى ئېلىپ كەچكىچە ئۇچۇپتۇ، بىر
چاغدا بىر يەرگە چۈشۈپتۇ. يەرگە چۈشكەندىن كېيىن،
قۇلان تاي:

— ئەي شاھزادە، سېنى مەن ھازىر بىر قويچى تازىنىڭ
سىياقىغا كىرگۈزمەن. تاغنىڭ ئۇ تەرىپىگە ئۆتسەڭ بىر
باغ بار، ئۇ پادىشاھنىڭ بېغى. شۇ باغقا كىرىپ پۈتۈڭنى
سۇغا تىقىپ ئولتۇرسەن. بۈگۈن پادىشاھنىڭ باغنى سەيلە
قىلىدىغان كۈنى. پادىشاھ باغقا كىرىپ: «ھەي بالا، سەن
كىم؟» دېسە، «بىلمەيمەن» دېگىن. يەنە سورىسا، يەنە: «بىل-

مەيمەن» دېگىن. باشقا ھېچقانداق گەپ قىلما. مەن مۇشۇ يەردە قالىمەن. ساڭا بىر تال تۈكۈمنى بېرىمەن. ماڭا ھاجىتىڭ چۈشكەندە ئۇنى كۆيدۈرسەڭ، مەن ھازىر بولىمەن، — دەپتۇ ۋە شاھزادىنى كۆزنى يۇمۇپ — ئاچقۇچە بىر قويچى تازنىڭ سىياقىغا كىرگۈزۈپتۇ.

شاھزادە تاغدىن ئارتىلىپ ئۆتسە، بىر باغ كۆرۈنۈپتۇ. ئۇ باغقا كىرىپ پۇتىنى ئېرىقتىكى سۇغا چىلاپ ئولتۇرۇپتۇ. بىر چاغدا پادىشاھ باغقا كىرىپتۇ، قارىسا، بىر تاز پۇتىنى سۇغا چىلاپ ئولتۇرغۇدەك. بۇنى كۆرگەن پادىشاھ:


— ھەي بالا، سەن كىم؟ — دەپ سوراپتۇ. شاھزادە:

— بىلمەيمەن، — دەپتۇ. پادىشاھ يەنە ياندۇرۇپ:

— ئېتىڭ نېمە؟ — دەپ سوراپتۇ. شاھزادە يەنىلا:

— بىلمەيمەن، — دەپ جاۋاب بېرىپتۇ. پادىشاھ يەنە:

— سەن نەدىن كەل-



دىڭ؟ — دەپ سوراپتۇ. شاھزادە يەنە پادشاھقا:
— بىلمەيمەن، — دەپتۇ. بۇنىڭغا ھەيران قالغان
پادشاھ:

— سەن مۇشۇ باغنى باقامسەن؟ — دەپ سوراپتۇ.
شاھزادە يەنە:


— بىلمەيمەن، — دەپتۇ. بۇنى ئاڭلىغان پادشاھ:
— ئۇنداق بولسا، بىزنىڭ ئۆيىگە بېرىپ تاماق يەپ
كەل، — دەپ بالىنى ئەگەشتۈرۈپ ئۆيىگە ئاپىرىپتۇ. ئۇ-
نىڭغا داستىخان سالدۇرۇپ، تاماق بېرىپ گەپ سورىسا، يە-
نىلا «بىلمەيمەن» دىن باشقا گەپ قىلماپتۇ. پادشاھ، بۇ تاز
بىلمەيمەندىن باشقىنى بىلمەيدىكەن، ئۇنى ئاشۇ باغنى باق-
تۇرۇپ قويماي، كۆرگەن — بىلگەنلىرىنىمۇ سىرتتا سۆزلەپ
يۈرمىگۈدەك، دەپ باغنى بېقىشقا قويۇپ قويۇپتۇ. شاھزادە
شۇنىڭ بىلەن باغ باققۇچى بولۇپ قاپتۇ. ئۇنى پادشاھتىن
تارتىپ مۇلازىملارغىچە «بىلمەس تاز» دەپ ئاتايدىكەن. ئۇ
ھەر پەيشەنبە كۈنى ھېلىقى قۇلان تاي بار جايغا بېرىپ
ئۇنىڭ تۈكىنى كۆيدۈرسە، تاي ھازىر بولىدىكەن. شاھزادە
پادشاھلىق تونىنى كىيىپ، ئالتۇن ئېگەرلىك تايغا مىنىپ
ئوينايدىكەن. قايتىپ كەلگەندە يەنە تاز بالا سىياقىغا
كىرىپ باغقا قارايدىكەن.

بۇ پادشاھنىڭ ئۈچ قىزى بار ئىكەن. بۇ قىزلار بىر-
بىرىدىن چىرايلىق ئىكەن، لېكىن ئەڭ كىچىك قىزى
ھەممىدىن ئەقىللىق، ھەممىدىن گۈزەل ئىكەن. ئۇ قىز

راۋاقتا ئولتۇرۇپ ھەر كۈنى باغنى تاماشا قىلىدىكەن. قىز
ھەر پەيشەنبە كۈنى بۇ تازنىڭ ئەتىگەندە باغدىن چىقىپ
كېتىدىغانلىقىنى بايقاپ قاپتۇ. مەلىكە بۇ تازنىڭ نېمە ئىش
قىلىدىغانلىقىنى كۆرۈپ بېقىش ئۈچۈن، پەيشەنبە كۈنى
كەلگەندە ئۇنىڭ كەينىدىن بىلدۈرمەي مېڭىپتۇ. قارىسا،
تاز باغنىڭ دەرۋازىسىنى قۇلۇپلاپ قويۇپ، باغنىڭ ئارقىدا
سىغا ئۆتۈپتۇ. ئۇ يەردە تۇلپار تۇرغۇدەك. تاز پادىشاھلىق
تونىنى كىيىپ، ئالتۇن ئېگەرلىك تۇلپارغا مىنىپ بىر
كۈن ئويناپ، كەچ بولغاندا يەنە تاز سىياقىغا كىرىپ باغقا
قايتىپ كەپتۇ. بۇنى كۆرگەن كەنجى مەلىكە، ۋاقتى - سا -
ئىتى كەلسە، مۇشۇنى ئۆزۈمگە ھەمراھ قىلسام بولغۇدەك،
دېگەن ئويغا كەپتۇ.

بىر كۈنى ئالىملار تازا پىشىپ مەي بولغاندا، پادى-
شاھنىڭ قىزلىرى پادىشاھقا:

— دادا، مۇشۇنداق گۈ-
زەل باغدا يالغۇز بىلمەس تاز
مېۋىلەرنى يەپ ئويناپ يۈ-
رۈۋاتىدۇ. بىز نېمە ئۈچۈن
باغقا كىرمەيمىز؟ — دەپ
تۇرۇۋاپتۇ. بۇنى ئاڭلىغان پا-
دىشاھ ئۇلارغا باغقا كىرىشكە
ئىجازەت بېرىپتۇ. قىزلار
باغقا كىرىپ «بىلمەس تاز»



نى چاقىرىپ ئالما ئۈزۈپ بېرىشنى تەلەپ قىپتۇ. بىلمەس تاز چوڭ قىزغا بىر سېسىپ كەتكەن ئالمىنى، ئىككىنچى قىزغا يېرىمى سېسىغان ئالمىنى، ئەڭ كىچىك قىزغا بولسا، تازا پىشىپ مەي بولغان ئالمىنى ئۈزۈپ بېرىپتۇ. بۇ قىزلار بىلمەس تاز بەرگەن ئالمىلارنى كۆتۈرۈپ قىيا - چىيا قىلىشىپ، يىغلىشىپ پادىشاھنىڭ يېنىغا كىرىپ، بىلمەس تاز بەرگەن ئالمىلارنى شىرەنىڭ ئۈستىگە قويۇپتۇ. پادىشاھ قارىسا، چوڭ قىزى بىر سېسىغان ئالمىنى، ئىككىنچى قىزى يېرىمى سېسىغان ئالمىنى، ئەڭ كىچىك قىزى تازا مەي باغلاپ سارغىيىپ پىشقان ئالمىنى ئەكە - رىپتۇ. بۇنى كۆرگەن پادىشاھ قىزلىرىنى چىقىرىۋېتىپ، ئويلاپ قېلىپ، چوڭ قىزىمغا سېسىغان ئالمىنى بەرگىنى - بۇ قىزنىڭ ۋاقتى ئۆتۈپ كېتىپ، سېسىغان ئالمىدەك بو - لۇپ قاپتۇ، دېگىنىكەن، ئىككىنچىسىنى يېرىم ۋاقتى ئۆ - تۈپ كېتىپتۇ، دېگىنىكەن، ئۈچىنچى قىزىمغا تازا پىشقان ئالمىنى بەرگىنى - بۇ قىزنىڭ دەل ۋاقتى بولۇپ قاپتۇ، دەرھال ياتلىق قىل، دېگىنىكەن، دەپ، بۇ ئىشنىڭ تېگى - تەكتىگە يېتىپتۇ. شۇنىڭ بىلەن دەرھال قىزلىرىنى قىچ - قىرىپ:

— ئەي قىزلىرىم، سىلەرنىڭ ياتلىق بولىدىغان ۋاقىتلىقلار بولۇپ قالدى. ئەتە سىلەر راۋاققا چىقىپ، مۇشۇ ئالمىلارنى قولۇڭلاردا تۇتۇپ تۇرۇڭلار، مەن پەرمان چۈشۈ - رۇپ، پۈتۈن ئەل - يۇرتۇمدىكى كىشىلەرنى راۋاقنىڭ ئاس -

تىدىن ئۆتكۈزىمەن، سىلەر كىمنى خالىساڭلار، شۇنىڭغا قولۇڭلاردىكى ئالمىلارنى ئېتىڭلار، مەن سىلەرنى شۇ كىشىگە ياتلىق قىلىمەن، — دەپتۇ. قىزلار ماقۇل بوپتۇ. پادىشاھ دەرھال پەرمان چۈشۈرۈپ، ئەتىدىن باشلاپ پۈتۈن ئەر كىشىلەرنىڭ ھەممىسىنىڭ راۋاقتىنىڭ ئالدىدىن ئۆتۈشنى، قىزلىرى كىمگە ئالما تاشلىسا، قىزلىرىنى شۇنىڭغا توي قىلىپ بېرىدىغانلىقىنى جاكارلاپتۇ. يۇرت — جاما. ئەت بۇنى ئاڭلاپ، پادىشاھقا كۈيىۋوغۇل بولۇش ئۈچۈن چىرايلىق كىيىنىپ، ئەتىسى ئەتىگەندىلا راۋاق ئالدىغا جەم بوپتۇ. پادىشاھنىڭ قىزلىرىمۇ يېتىپ كەپتۇ. كىشىلەر بىر — بىرلەپ راۋاق ئالدىدىن ئۆتۈشكە باشلاپتۇ. چوڭ مەلىكە بىر باي سودىگەرگە، ئىككىنچى مەلىكە شۇ شەھەردىكى بىر بىكار تەلەپكە ئالما تاشلاپتۇ. ئەڭ كىچىك مەلىكە بولسا، ھېچكىمگە تاشلىماپتۇ. كەچكىچە ھەممە ئادەم ئۆتۈپ بوپتۇ، كىچىك مەلىكە يەنىلا ئالمىنى تاشلىماپتۇ. بۇنى ئۇققان پادىشاھ، بۇ قىزىم نېمىشقا تاشلىمايدىغاندۇ، دەپ، نۆكەرلىرىدىن يەنە كىمنىڭ قالغانلىقىنى سوراپتۇ. نۆكەرلەر:

— باغقا قارايدىغان بىلمەس دېگەن تازىدىن باشقا ھېچكىم قالمىدى، — دەپ مەلۇم قىپتۇ. پادىشاھ:

— ئۇمۇ ئادەم بولغاندىكىن، كېلىپ راۋاق ئالدىدىن ئۆتۈپ باقسۇن، — دەپ ئەمىر قىپتۇ. نۆكەرلەر بىلمەس تازىنى دەرھال چاقىرىپ كەپتۇ. بىلمەس تاز راۋاق ئالدىدىن

شۇنداق ئۆتۈشىگە، كەنجى مەلىكە ئالمنى ئۇنىڭغا تاشلاپ-
تۇ. پادىشاھ ۋەدىسىگە ۋاپا قىلىپ، يەتتە كۈن توي، يەت-
مىش كۈن مەشرەپ قىلىپ قىزلىرىنى ئۆزىتىپتۇ. ئىككى
ئاچىسى سىڭلىسىنى تىللاپ:

— سەن يۈزى قىلىن، پۈتۈن يۇرتتا نى - نى يىگىت-
لەر تۇرسا، مۇشۇ تازىغىمۇ تېگەمسەن؟ ! — دەپتۇ. كەنجى
مەلىكە يىغلاپ:

— ئەي يىگىت، سەن نېمىشقا ئۆزۈڭنى ئاشكارا
قىلمايسەن ! مەن مۇشۇنداق ئاھانەتكە قالمىمەنمۇ؟ ! — دەپ
بىلمەس تازىغا يالۋۇرۇپتۇ، لېكىن ئۇ قىزنىڭ قۇلىقىغا:

— ئەي مەلىكەم، ھازىر مېنىڭ ئۆزۈمنى ئاشكارا قى-
لىدىغان ۋاقىتتىم ئەمەس، ۋاقتى كەلگەندە ئىككى ئاچاڭ
سېنىڭ قولۇڭغا سۇ قويۇپ بېرىلمەيدۇ، — دەپتۇ. شۇنىڭ
بىلەن كەنجى مەلىكىنىڭ كۆڭلى تىنىپتۇ. پادىشاھ ئۇلارنى
ئۆز ھۇجرىسىغا يولغا ساپتۇ. ئارىدىن بىرقانچە ۋاقىت
ئۆتۈپتۇ، ئۇلارنىڭ تۇرمۇشى ئۆز پېتىچە ئۆتۈپرىپتۇ.
ئەمدى گەپنى بۇياقتىن ئاڭلايلى:

بۇ پادىشاھنىڭ يۇرتىنىڭ كۈنچىقىش تەرىپىدىكى تاغدا
بىر ئەجدىھا بار بولۇپ، ھەر كۈنى بىر ئادەمنى يەيدىكەن.
بۇرۇن پادىشاھ بۇ ئەجدىھا بىلەن ھەر كۈنى بىر ئادەمنى
ئۇنىڭ ئالدىغا ئاپىرىپ بېرىشكە پۈتۈشكەنىكەن. بولمىسا،
بۇ ئەجدىھا كېلىپ يۇرتنى ۋەيران قىلىدىكەن. بۇ قېتىم
نۆۋەت پادىشاھنىڭ چوڭ قىزىغا كەپتۇ. پادىشاھ ئامالسىز

چوڭ قىزىنى ئاپىرىپ قويماقچى بوپتۇ. يېرىم كېچە بول-
غاندا، ئوردىدا يىغا - زار بولۇپ كېتىپتۇ. بىلمەس تاز
مەلىكىدىن:

— ئەي مەلىكەم، بۇ نېمە يىغا؟ — دەپ سوراپتۇ.
مەلىكە ئېرىگە:


— تاغدا بىر ئەجدىھا بار ئىدى، ھەر كۈنى بىر ئادەم
يەيدۇ، بۈگۈن نۆۋەت چوڭ ئاچامغا كەپتۇ، شۇڭا ئۆيدىكى-
لەر يىغا - زار قىلىشىۋاتىدۇ. يەنە ئۈچ كۈندىن كېيىن
ئوتتۇرانچى ئاچامغا، ئالتە كۈندىن كېيىن ماڭا نۆۋەت
كېلىدۇ، سىز ئەمدى مەندىن ئايرىلىپ قالىدىغان بولىد-
غىز، — دەپتۇ يىغلاپ تۇرۇپ، — مەن سىزدىن ئۆتۈنەي،
چوڭ ئاچامنى بىر ئامال قىلىپ قۇتۇلدۇرۇپ قالسىڭىز، —
دەپ يالۋۇرۇپتۇ. لېكىن، بىلمەس تاز:

— ئەي مەلىكەم، مەن ئاددىي بىر ئادەم تۇرسام، يەنە
كېلىپ ئەجدىھانمۇ كۆرمىگەن تۇرسام، قانداق قىلىپ ئا-
چىڭىزنى قۇتۇلدۇرالايمەن؟ — دەپتۇ. بۇنى ئاڭلاپ مەلىكە
يىغلاپ يېتىپ قاپتۇ. بىرھازا ئۆتكەندىن كېيىن، بىلمەس
تاز:

— مەن باغقا سۇ ئېچىپ قويغانىدىم، بىر يوقلاپ كې-
لەي، — دەپ باغنىڭ ئارقىسىغا چىقىپ تايىنىڭ تۈكىنى
كۆيدۈرگەنىكەن، قۇلان تاي يېتىپ كەپتۇ. ئۇ دەررۇ كىي-
مىنى يۆتكەپ، قېنىڭىچىسى ئولتۇرغان يەرگە بېرىپتۇ
ۋە:

— ئەي مەلىكەم، بۇ يەردە نېمىشقا يىغلاپ ئولتۇردىڭىز؟ — دەپ سوراپتۇ. مەلىكە قارىسا، يېنىدا شاھ سۈپەت بىر يىگىت تۇرغان. مەلىكە قورقۇپ كېتىپ:

— ئەي پادىشاھىئالەم، سىز بۇ يەردىن دەرھال كېتىڭ. سىز بىر پادىشاھ ئىكەنسىز، سىزگە قاراشلىق نۇرغۇن ئەل — يۇرت باردۇ، ئەجدىھا يېسە مېنى يېسۇن، سىز يەم بولماڭ! — دەپتۇ. بۇ چاغدا سىم — سىم يام — غۇر ئارىلاش بوران چىقىشقا باشلاپتۇ. بۇ ئەجدىھانىڭ شەپسىسى ئىكەن. شاھزادە دەرھال مەلىكىنى بىر دۆڭنىڭ ئارقىسىغا يوشۇرۇپ قويۇپ، ئۆزى ئەجدىھانىڭ كېلىشىنى كۈتۈپتۇ. بىر چاغدا ئەجدىھا كېلىپ شاھزادىنى دەم تارتىپتۇ. شاھزادە بولسا قىلىچىنى توغرىسىغا تۇتقان پېتى ئەجدىھانىڭ ئاغزىدىن كىرىپ، كەينىدىن چىقىپتۇ ھەم ئايلىنىپ ئۇنىڭ ئالدىغا كېلىپ تىك تۇرۇپتۇ. بۇ چاغدا



ئەجدىھا زۇۋانغا كېلىپ:

— ئەي مەخلۇق، سەن ئادەممۇ ياكى دىۋىممۇ؟ مەن
ھەرقانداق نەرسىنى دەم تارتسام ئىچىمدە تىرىك قالمايتەن،
سەن ئەجەب ئاغزىمدىن كىرىپ كەينىمدىن چىقىپسەن.
نا؟! — دەپ نەرە تارتىپتۇ. شاھزادە تەمتىرىمەي:

— ھەي مەلىكە! مەن ئۆلۈكنىڭ سۆزلىگىنىنى
بۈگۈن كۆردۈم. سەن قېنى سىلكنىپ باقماسەن! —
دەپتۇ. بۇنى ئاڭلاپ غەزەپلەنگەن ئەجدىھا شۇنداق بىر سىلا-
كىنىپتىكەن، بىر تەرىپى بىر تۈزلەڭلىككە چۈشۈپ تاغ
بويىچە، يەنە بىر پارچىسى دەرياغا چۈشۈپ كۆۋرۈك بويىچە.
بۇنى كۆرگەن مەلىكە شاھزادىگە ئېسىلىۋاپتۇ ۋە:

— مەن سىزدەك باتۇرنى چوقۇم ئاتام بىلەن كۆرۈش-
تۈرىمەن، — دەپتۇ. شۇنىڭ بىلەن شاھزادە ئەجدىھانىڭ
تېرىسىدىن ئۈچ تال تاسما تىلىۋېلىپ بېلىگە يۆگەپ، مە-
لىكە بىلەن بىرگە ئوردىغا كەپتۇ. بۇ تېخى تال ئاتمىغان
چاغ ئېكەن، ئوردا ئىچىدە بولسا، قىزىنىڭ ھازىسى
بولۇۋاتقانكەن. شاھزادە دەرۋازا ئالدىغا كېلىپ:

— مەلىكەم، سىز كىرىپ تۇرۇڭ، مەن تاينى باغلىۋې-
تىپ كېلەي، — دەپ، تاغقا مىنىپ بىرلا ئۇچۇپ ھېلىقى
تاغنىڭ كەينىگە چۈشۈپتۇ ۋە ئاۋۋالقى تاز سىياقىغا
كىرىپ، ئايالىنىڭ يېنىغا كىرىپ چاندۇرماي ئۇخلاپتۇ.

ئەتىسى ئەتىگەندە بۇلار ئورنىدىن تۇرۇپ يۈز - كۆزدە-
نى يۇيغان چاغدا، مەلىكە ئېرىنىڭ قولىدا ئاچىسىنىڭ

قولىياغلىقنى كۆرۈپ قاپتۇ. ئەسلىدە چوڭ مەلىكە شاھزا-
دىگە قولىياغلىقنى بەرگەنكەن. مەلىكە شۇنىڭ بىلەن:
— ھەي بىلمەس تاز، سىزنىڭ قولىڭىزدا ئاچامنىڭ
ياغلىقى تۇرىدىغۇ؟ سىز ئاخشام ئاچامنى قۇتقۇزغان ئوخ-
شايسىز، شۇنداقمۇ؟ ئۆيدە يىغا - زارمۇ توختاپتۇ، —
دەپتۇ. بىلمەس تاز:

— بۇ قانداقسىگە ئاچىڭىزنىڭ ياغلىقى بولسۇن، ئا-
چىڭىزدا بار ياغلىق مەندىمۇ بار. ئۇ يەرگە بارمىسام، ئەج-
دىھا بار جاينىمۇ بىلمىسەم، — دەپتۇ. مەلىكە:
— مەن چوڭ ئۆيگە بېرىپ كېلەي، — دەپ ئوردىغا
كىرسە، ئاچىسى بەخىرامان ئولتۇرغان. كەنجى مەلىكە
خۇشال بولۇپ:

— ئەي ئاچا، سىزنى كىم قۇتقۇزۇپ قالدى؟ — دەپ
سورايتۇ. ئاچىسى:

— مېنى بىر شاھزادە قۇتقۇزۇپ قالدى، — دەپتۇ
سىڭلىسىنى تىللاپ، — سەن بىر تازنىڭ ئايالى، بۇنىڭدىن
كېيىن بۇ ئۆيگە ئاياغ باسقۇچى بولما، — دەپ قوغلاپتۇ.
بۇ ئاھانەتكە چىدىمىغان مەلىكە، خەير بوپتۇ، سېنى ئاشۇ
بىلمەس تاز قۇتقۇزمىغان بولسا، ئاللىقاچان ئەجدىھاننىڭ
يېمى بولاتتىڭ، دەپ ئويلاپ، دەردىنى ئىچىگە يۇتۇپ، ئۆز
ئۆيىگە قايتىپ كەپتۇ ۋە بىلمەس تازغا يىغلاپ تۇرۇپ:
— ھەي بىلمەس تاز، سەن مۇشۇنچىۋالا ئىشنى قىل-
لىپ تۇرۇپ، ئۆزۈڭنى ئاشكارىلىماي، مېنى نېمىشقا مۇند-

چىۋالا ئاھانەتكە قويسەن؟ — دەپتۇ. بىلمەس تاز بولسا،
ئايالىغا:

— ئەي گۈزەل مەلىكەم، نېمىگە بۇنچە ئالدىرايسىز!
پادىشاھنىڭ تېخى نۇرغۇن سىنىقى بار، شۇ سىناقلارنىڭ
ھەممىسىدىن ئۆتكەندىن كېيىن ئۆزۈمنى ئاشكارىلىساممۇ
كېچىكمەيمىز، — دەپ ئايالىغا تەسەللى بېرىپتۇ. شۇنىڭ
بىلەن مەلىكە سەۋر - تاقەت قىلىشقا باشلاپتۇ.

كۈنلەردىن بىر كۈنى پادىشاھ ئوۋ گۆشى يېگۈسى
كېلىپ قېلىپ، ئۈچ كۈيئوغلىنى قىچقىرىپ:

— ئەي بالىلىرىم، مېنىڭ ئوۋ گۆشى يېگۈم كېلىۋا-
تىدۇ، ماڭا ئوۋ گۆشى ئەكېلىپ بەرسەڭلار، — دەپتۇ.
ئۇلار: «خوپ، بولىدۇ» دەپ، ئۆز ئۆيلىرىگە قاراپ مېڭىپ-
تۇ. ئىككى چوڭ كۈيئوغۇل ئىككى يارام ئاتقا مىنىپ مې-
ڭىپتۇ. بىلمەس تاز بولسا، قۇلان ئارغىماقنى كەلتۈرۈپ
شۇنىڭغا مىنىپتۇ، لېكىن بۇ ئارغىماق ھېلىقى ئىككىسىد-
گە بىر كۆك باش تورپاق بولۇپ كۆرۈنۈپتۇ. شۇڭا، چوڭ
باجىسى ئۇنى زاڭلىق قىلىپ:

— ھەي باجا، سەن بۇ كۆك باش تورپىقىڭغا مىنىپ
نېمىمۇ ئاتالارسەن؟ — دەپتۇ. بىلمەس تاز شۇ ھامان:
— ھە، باجا، سىلەر ئاتساڭلار تاپقىنىڭلارنى بىرگە
ئەكېلەرمىز! ئۈچىمىز تۇغقان ئەمەسمۇ؟ — دەپتۇ.

— ھەممىمىز بىرگە ماڭساق ئوۋنى ياخشى قىلالماي-
مىز. سەن ماۋۇ تەرەپكە ماڭ، بىز ماۋۇ تەرەپكە ماڭايلى، —

دەپ، ئۇلار بىلمەس تازدىن ئايرىلىپتۇ. ئۇلار ئۇنىڭدىن ئايرىلغانغا خۇش بوپتۇ، بىلمەس تازمۇ ئۇلاردىن ئايرىلغانغا خۇش بوپتۇ. ئۇ تاغدىن ئارتىلىشى بىلەن، كۆك باش تور-پاق ئارغىماققا ئايلىنىپتۇ، بىلمەس تاز بولسا شاھزادە سىياقىغا كەپتۇ. تاغدىن شۇنداق ئارتىلىشىغا ياۋا تۆگە ئۇچراپتۇ. شاھزادە ئوقيانى ئوقلاپ:

— بىر توپ تۆگە بىر پاي ئوقتا ئۆلگەيسەن، لېكىن ئىچ - قارنىڭ تاتلىق، گۆشۈڭ ئاچچىق بولغايسەن! — دەپلا ئوق ئۈزۈپتىكەن، بىر توپ تۆگە بىر پاي ئوقتا يىقىلىپ-تۇ. تۆگىلەرنى شۇ زامات بوغۇزلاپ، بىر تۆگىنىڭ جىگە-رىنى كاۋاپ قىلىپ يەپ ئولتۇرغاننىڭ ئۈستىگە ئىككى باجىسى كېلىپ قاپتۇ، قارىسا، بوغۇزلانغان نۇرغۇن تۆگە يەردە ياتقان، بۇنى كۆرۈپ باجىلىرى خۇشامەت قىلىپ:

— ئەي پادىشاھىم، سىز يالغۇز مۇشۇنچىۋالا تۆگىنى قانداقمۇ ئەكىتەرسىز؟ — دەپتۇ. شاھزادە ئۇلارغا:

— مەن زېرىكىپ ئوۋغا چىققاندىم، بۇ تاغقا كەلسەم بۇ جانىۋارلار ئۇچرىدى، ئۇلارنى ئاتتىم. بۇنچىۋالا ئوۋ گۆشىنىڭ ماڭا ھاجىتى يوق، — دەپتۇ. بۇنى ئاڭلىغان باجىلىرى:

— ۋاي پادىشاھىئالەم، بۇنى بىزگە سېتىپ بەرسە-

ڭىز، — دەپ تۇرۇۋاپتۇ. شاھزادە:

— مەن بۇنى ساتمايمەن، ئەگەر ئالاي دېسەڭلار پۇل

ئالمايمەن، لېكىن تېقىمىڭلارنى ئاچساڭلار تامغامنى بېسىپ

قويىلىم بولدى، — دەپتۇ. شۇنىڭ بىلەن ئۇلار خۇشال بو-
لۇپ تېقىملىرىنى ئېچىپ بېرىپتۇ، شاھزادە ئۇلارنىڭ تې-
قىمىغا: «بىلمەس پادىشاھنىڭ قولى» دېگەن تامغىنى بېسىپ
قويۇپتۇ. ئىككى باجىسى خۇشاللىقىدا بۇ بىر توپ تۆگە-
نىڭ گۆشىدىن كۆتۈرەلگىنىچە ئېلىپ پادىشاھنىڭ ئالدىغا
ئەكەپتۇ. شاھزادە تاز سىياقىدا ئۆيگە كىرسە، ئايالى
ئۇنىڭدىن:

— سىز بىرەر نەرسە ئاتمىدىڭىزمۇ؟ — دەپ سوراپتۇ.
بىلمەس تاز:

— مەن ئاتقان نەرسىلەرنى ئىككى باجام ئەكىلىۋاتى-
دۇ، — دەپتۇ. ئەتىسى بىلمەس تاز ئايالىغا:

— چوڭ ئۆيگە بېرىپ باق، — دەپتۇ. مەلىكە چوڭ
ئۆيگە بارسا، ئىككى ئاچىسى يەنە تەنە قىلىپ:

— بىزنىڭ ئەرلىرىمىزنىڭ ئېتىپ كەلگەن تۆگىلىرى-
نى كۆردۈڭمۇ؟ بىلمەس تاز نېمە ئېتىپ كەپتۇ؟ — دەپ
سوراپتۇ. — دە، — ماۋۇ تۆگىلەرنىڭ كالا - پاچاقلىرىنى
ئاپىرىپ سېلىپ يەڭلار، — دەپ پۈتۈن تۆگىلەرنىڭ كالا -
پاچاق، ئىچ - قارىنى كەنجى مەلىكىگە بېرىپتۇ. كەنجى
مەلىكە ئۆيىگە كېلىپ:

— مېنى ئاچىلىرىم، كالا - پاچاقنى ئال، دەپ
مەسخىرە قىلدى، بىز مۇشۇنداق نەرسە يېگۈدەك بولۇپ
قالدۇقمۇ؟ — دەپ ۋايساپتۇ، لېكىن بىلمەس تاز ھېچ
ئىككىلەنمەي:

— كاللا - پاچاقنى بىزگە بەرگەن بولسا، ياخشى قىپتۇ، ئىككىمىز بېرىپ توشۇيلى، ئۇلار گۆشنى ھەر-گىزمۇ يېيەلمەيدۇ، — دەپ، ئىككىسى كاللا - پاچاقلارنى توشۇپ ئەكىلىۋاپتۇ.

ئەتىسى ئىككى چوڭ كۈيئوغۇل پادشاھنى گۆش سېلىپ مېھمان قىپتۇ. پادشاھ خۇشال بولۇپ بۇ گۆشنى يېسە گۆش ئاچچىق بولۇپ، زادىلا يېيەلمەي، ئاخىر ئىككى كۈيئوغلىنى ئەيىبلىگىلى تۇرۇپتۇ. ئەتىسى بىلىمەس تازىلەن كەنجى مەلىكە كاللا - پاچاقلارنى پاكىز يۇيۇپ، ئۇنىڭدىن نەچچە خىل شېرىن تائاملارنى ئېتىپ پادشاھنى ۋە ئانىسىنى مېھمانغا چاقىرىپتۇ. پادشاھ:

— قېنى، بېرىپ باقايلى، ئۇلار قانچىلىك بىرنەرسە قىلغاندۇ؟ — دەپ بېرىپ، ئۇلارنىڭ ئۆيىدە كاللا - پاچاق يەپتۇ. پادشاھنىڭ يېگەنسېرى يېگۈسى كېلىپ، ئاخىر:



— ئوغلۇم، بۇ تائاملار ئىنتايىن تەملىك بولۇپتۇ. كالا -
پاچاقلارنى سىلەرمۇ يەڭلار، بىزگىمۇ ئاپىرىپ بېرىپ تۇ -
رۇڭلار، — دەپ رەھمەت ئېيتىپ كېتىپ قاپتۇ. بىلمەس
تاز بىلەن ئايالى ھەر كۈنى بىر كالا - پاچاقنى پىشۇرۇپ
پادشاھقا ئاپىرىپ بېرىپتۇ. پادشاھ كىچىك كۈيۇغلىدىن
ناھايىتى رازى بولۇپتۇ. بۇنى ئاڭلىغان مەلىكىنىڭ ئىككى
ئاقچىسى تېخىمۇ تاپا - تەنە قىلىپ، سىڭلىسىنى تىللىغى -
لى تۇرۇپتۇ. بۇ ئاھانەتكە چىدىمىغان كەنجى مەلىكە بىلە -
مەس تازغا:

— سىز ئەمدى ئۆزىڭىزنى ئاشكارا قىلمىسىڭىز ئۆ -
لۇۋالىمەن، بۇ دەردكە زادى چىدىمىدىم، — دەپتۇ.
— ئۇنداق بولسا، سىز تۇرۇپ تۇرۇڭ، مەن ھېلى
كېلىمەن، — دەپ تاغنىڭ ئارقىسىغا ئۆتۈپ، قۇلان تايغا:
— ئەي سۆيۈملۈك قۇلان تېيىم، ئايالىم ئىنتايىن
ئازابلىنىپ كېتىۋاتىدۇ. بۈگۈن ئۇ ماڭا، سەن ئەمدى ئۆ -
زۈڭنى ئاشكارىلىمىساڭ ئۆلۈۋالىمەن، دېدى، ئەمدى مەن
قانداق قىلاي؟ — دەپ قۇلان تايىدىن مەسلىھەت سوراپتۇ.
قۇلان تاي بىلمەس تازغا:

— ئۆزۈڭنى ئاشكارىلاشقا تېخى ۋاقىت بار ئىدى، ئا -
مال بولمىسا مەيلى. سەن ئەتىگەنلىككە پادشاھلىق تونىنى
كېيىپ، پادشاھ تاھارەت ئېلىشقا چىققانغا ئۈلگۈرۈپ با -
رسەن. ئۇ سېنى كۆرۈپلا: «ۋاي پادشاھىئالەم، خۇش كې -
لىپلا» دەپ سېنى ئۆيگە باشلايدۇ. سەن پادشاھقا «ئاتا»

دېگەن سۆزدىن باشقا سۆزنى قىلما، — دەپتۇ. شۇنىڭ بىلەن ئەتىسى بىلمەس تاز تايىنىڭ دېگىنى بويىچە سەھەردە پادىشاھلىق تونىنى كىيىپ، پادىشاھنىڭ يېنىغا: «ئەسسالام ئاتا» دەپ كىرىپ كەپتۇ. بۇنى كۆرگەن پادىشاھ: — كېلىڭ، پادىشاھىئالەم، ئۆيگە كىرىڭ، — دەپتۇ.

شاھزادە:

— ئاتا، ئاۋۋال ئۆزلىرى كىرسىلە، — دەپ تۇرۇۋاپتۇ. شۇنىڭ بىلەن پادىشاھ ھەيران بولۇپ:

— مەن قانداق سىزنىڭ ئاتىڭىز بولمەن؟ — دەپ سوراپتۇ. بىلمەس تاز شۇ ھامان تەزىم قىلىپ تۇرۇپ:

— مەن سىزنىڭ كىچىك قىزىڭىزنىڭ ئېرى بىلمەس تاز بولمەن، — دەپتۇ. پادىشاھ ھەيران قېلىپ:

— مېنىڭ كىچىك كۈيئوغلۇم بىر تاز تۇرسا، سىز بىر پادىشاھ تۇرسىڭىز، قانداقسىگە مېنىڭ كۈيئوغلۇم بو- لىسىز؟ — دەپتۇ. شاھزادە دەرھال:

— ئاتا، سىز ئىشەنمىسىڭىز قىزىڭىزدىن سوراپ بېقىڭ، — دەپتۇ. پادىشاھ بۇ گەپنى ئاڭلاپ دەرھال قىرىق يىگىتنى چاقىرىپ كېلىپ، شاھزادىنى ئۇنىڭ ئارىسىغا قوشۇپتۇ ۋە كىچىك قىزىنى چاقىرتىپ كېلىپ:

— قىزىم، مۇشۇ قىرىق بىر يىگىتنىڭ ئارىسىدا قايسىسى سىزنىڭ ئېرىڭىز؟ — دەپ سوراپتۇ. مەلىكە ئۇ- دۇل كېلىپ شاھزادىنى قولىدىن تۇتۇپ ئوتتۇرىغا ئاچى- قىپ:

— ئەي شاھ ئاتا ! مېنىڭ ئېرىم بىلمەس تاز مۇشۇ،
بۇ يەتمىش ئىككى ئىقلىمنىڭ پادىشاھى مىڭكۇ باتۇرنىڭ
ئوغلى، — دەپتۇ. بۇ گەپتىن پادىشاھ قورقۇپ داڭقىتىپ
قاپتۇ. ئەسلى مىڭكۇ پادىشاھ بۇنداق پادىشاھلىقتىن نەچە-
چە مىڭنى باشقۇرىدىكەن. شۇنىڭ بىلەن پادىشاھ شاھزادىنى
تۈرگە چىقىرىپ، كاتتا زىياپەت بىلەن كۈتۈشكە باشلاپتۇ.
شۇ چاغدا شاھزادە ئۆزىنى ئاشكارىلاپ:

— ئەي ئاتا، سىز بىزنى شىكارغا ئەۋەتكەندە مەن بىر
توپ تۈگە ئاتتىم، ئۇ تۈگىلەرنى ئىككى كۈيئوغلىڭىزغا
بەردىم، ئۇلارنىڭ يوتىسىغا: «بىلمەس پادىشاھنىڭ قولى»
دېگەن تامغىنى بېسىپ، ئۇلارنى قۇل قىلىپ ئۆز ئىلكىم-
گە ئۆتكۈزۈۋالغانىدىم، — دەپتۇ. پادىشاھ دەرھال ئىككى
چوڭ كۈيئوغلىنى قىچقىرىپ، ئۇلارنىڭ ئوڭ تېقىمىنى
ئاچتۇرۇپ قارىسا، ھەقىقەتەن «بىلمەس پادىشاھنىڭ قولى»
دېگەن تامغا تۇرغان. بۇ چاغدا پادىشاھنىڭ چوڭ قىزى:

— ئەي ئاتا، ئەجدىھانى ئۆلتۈرۈپ، مېنى ۋە يۇرتنى
قۇتقۇزغان يىگىت مۇشۇ. ئۇ بىزنىڭ كۈيئوغلىمىز بىلمەس
تازكەن ئەمەسمۇ؟! — دەپتۇ ۋە نەچچە ۋاقىتتىن بېرى
سىڭلىسىغا قىلغان ئاھانەتلىرىنى ئويلاپ قاتتىق خىجالەت
بىرپتۇ.

شاھزادە مانا شۇ كۈندىن باشلاپ بۇ يۇرتقا پادىشاھ
بوپتۇ، ئىككى باجىسى بولسا پادىشاھنىڭ خىزمىتىنى قىل-
مىش ئۈچۈن دەرۋازا ئالدىدا قول قوۋۇشتۇرۇپ تۇرارمىش.

ئېيىق سۇلتان

زاماننىڭ زامانىسىدا، قويۇق ئۆسكەن ئورمان ياقىسىدا
بىر خىلۋەت مەھەللە بار ئىكەن. بۇ كىچىك مەھەللەنىڭ
پۇقرالىرى ناھايىتىمۇ ئۆم - ئىناق ياشايدىكەن. ئۇلار يې-
قىن جايىدىكى تاغقا بېرىپ ئوتۇن ئەكىلىپ ئۇنى بازارغا
ئاپىرىپ سېتىپ، ئۆز تۇرمۇشلىرىنى قەدىر ئەھۋال
قامدايدىكەن.

بىر كۈنى بۇ كىچىك مەھەللەدىن بىر توپ قىزلار
تاغقا ئوتۇن تەرگىلى بېرىپ قايتۇ. قىزلار چۈرۈقلىشىپ
بىردەمنىڭ ئىچىدە تاغنىڭ باغرىدىكى قارىغايلىرىنىڭ ئوش-
تۇلۇپ كەتكەن قۇرۇق - قاقشال شاخلىرىنى تېرىپ
توپلاپ، ئۇنى باغلاپ، ئۆيلىرىگە كېتىشكە تەييارلىنىپتۇ.
بۇ تاغقا ئوتۇن تەرگىلى كەلگەن قىزلار ئىچىدە نازد-
گۈل ئىسىملىك بىر قىز بولۇپ، ئۇ قىزمۇ باشقا قىزلارغا
ئوخشاش ئوتۇنلىرىنى باغلاپ كېتەي دېسە، ئوتۇنلارنى
باغلايدىغان ئارغامچىسى يوق تۇرغۇدەك. نازىگۈل ئارغامچە-
سىنى ئۇزاق ئىزدەپتۇ، ھېچ يەردىن تاپالماپتۇ. ئارغامچىنى

يوقتىپ قويغانلىقىغا ئىچى تىت - تىت بولغان نازىگۈل
ئارغامچىنى ئىزدە - ئىزدە ئاخىر دوستلىرىدىن ئايرىلىپ
يىراقلىشىپ كېتىپتۇ. نازىگۈل ئوتۇن تەرگەن تاغنىڭ
باغرىغا بېرىشىغا، تۇيۇقسىزلا دەرەخنىڭ كەينىدىن يوغان
بىر ھەيۋەتلىك ئېيىق چىقىپ قىزنى كۆتۈرۈپ ئورمان
ئىچىگە قېچىپتۇ. بىچارە نازىگۈل ھەرقانچە ۋارقىراپ -
جارقىراپ ئادەم چاقىرسىمۇ، ئېيىقنىڭ چاڭگىلىدىن زادىلا
قۇتۇلالماپتۇ. نازىگۈل بۇ ئاجايىپ غەلىتە، تىلىسىز مەخ-
لۇقتىن قورقۇپ ھوشىدىن كېتىپ قاپتۇ. قانچىلىك ۋاقىت
ئۆتكەنلىكى نامەلۇم، نازىگۈل ھوشىغا كېلىپ كۆزىنى ئې-
چىپ قارىسا، ئاجايىپ مەنزىرىلىك گۈزەل شىپاڭدا ياتقۇ-
دەك، يېنىدا شۇنداق قەددى - قامەتلىك، رۇستەمدەك بىر
يىگىت قىزنى يەلپۈپ ئولتۇرغۇدەك. ئۇنىڭ بىر جۈپ
بۇلاقتەك كۆزلىرىدىن ھەقىقىي مۇھەببەتنىڭ يالقۇنلۇق ئوت
ئۇچقۇنلىرى چاقنىغاندەك بولۇپ، قىزدىن ئەپۇ سورىغاندەك
تۇيۇلۇپتۇ. نازىگۈل بېشىنى كۆتۈرۈپ:

— سىز كىم بولىسىز، بۇ قەيەر؟ — دەپ سوراپتۇ.
يىگىت مۇشۇ تاغدا ياشايدىغان ئورمان پادىشاھىنىڭ يالغۇز
ئوغلى ئىكەنلىكىنى ئېيتىپتۇ كۈلۈپ تۇرۇپ.

— ئىسمىڭىز كىم؟ — سوراپتۇ قىز يىگىتتىن.

— ئىسمىم ئەخمەت، — دەپتۇ يىگىت.

— مەن ئوتۇن تەرگىلى چىقىپ بىر ئېيىققا يولۇق-
تۇم، سىز مېنى قانداق قۇتقۇزدىڭىز؟ — دەپتۇ قىز.

— سىزنى ئەكەلگەن قارا ئېيىقنىڭ ئۆزى دەل مەن بولمەن، — دەپتۇ يىگىت.

— بۇ ئىشنىڭ سەۋەبى بىلەن جەرياننى سۆزلەپ بەرسىڭىز قانداق؟ — دەپتۇ قىز.

— مەن سىزگە ئۇزۇندىن بېرى ئاشىقى بىقارار ئىدىم، لېكىن مېنىڭ تىلىم قىلىنغان ئېيىق ھالىتىمنى كۆرسىتىپ، ئۇ چاغدا قورقۇپ ماڭا يېقىنلاشمايدىغانلىقىدىن ئىزدىن ئەنسىرەپ، ئاخىر مۇشۇ ئامال بىلەن سىزنى ئەكەلدىم، — دەپ بولۇپ، قىزدىن ئەپسۇس سوراپتۇ.

ئۇلار ئىككىسى مۇڭداشقاندىن كېيىن، ئۆزئارا چۈشەنمەس ھاسىل قىپتۇ. يىگىت قىزغا مۇھەببەت ئىزھار قىپتۇ. نازىگۈلمۇ يىگىتنىڭ ئوتلۇق كۆزلىرىدىن، يالقۇندىن، مۇھەببەت نالىلىرىدىن يۈرىكىگە ئوت تۇتىشىپ، شامىدەك ئېرىپ كېتىپتۇ. شۇنداق قىلىپ، بۇ ئىككى ئاشىق — مەشۇق بىرلىكتە يىگىتنىڭ ئاتىسى — ئورمان پادىشاھىنىڭ ئالدىغا ئىززەت — ھۆرمەت بىلەن سالامغا كىرىپتۇ.

ئەھۋالدىن خەۋەردار بولغان پادىشاھنىڭ خۇشاللىقى ئىچىگە سىغماي قاپتۇ. پادىشاھ يۇرت خەلقىگە قىرىق كېچە — كۈندۈز شاھانە توي مەرىكىسى ئۆتكۈزۈپ بېرىپتۇ.

شۇ كۈندىن باشلاپ نازىگۈل بىلەن ئەخمەت كۆيۈمچان ئەر — خوتۇنلاردىن بولۇپ، كۈن — تۈنلىرىنى شاد — خۇرام، كۈلكە — چاقچاقلار بىلەن ئۆتكۈزۈپتۇ. قىز بىلەن يىگىت ئەنە شۇنداق ئۆتۈپتۇ.

ئەمدى گەپنى قىزنىڭ ئاتا - ئانىسىدىن ئاڭلايلى:
نازىگۈل بىلەن ئوتۇن تەرگىلى چىققان قىزلار نازد -
گۈلنىڭ ئارغامچىسىنى ئىزدەپ ئورمان ئىچىدە يوقىلىپ
كەتكەنلىكىنى قىزنىڭ ئاتا - ئانىسىغا دەرھال يەتكۈزۈپتۇ.
نازىگۈلنىڭ كۆيۈمچان ئاتىسى بىلەن مېھرىبان ئانىسى



قىزىنىڭ دەردىدە زار - زار يىغلاپ، ئورمانلىقنى بىرقانچە قېتىم ئىزدەپمۇ قىزنى تاپالماپتۇ. ئاخىر تەقدىرگە تەن بېرىپتۇ.

كۈنلەرنىڭ كەينىدىن ئايلار ئۆتۈپتۇ، ئايلارنىڭ كەينىدىن يىللار ئۆتۈپ، ئارىدىن بىرقانچە يىل ئۆتكەندىن كېيىن، نازىگۈل تۇيۇقسىزلا ئاتا - ئانىسىنىڭ ئۆيىگە ئوماق - قىنا بىر ئوغۇل بىلەن چىرايلىققىنا بىر قىزنى يېتىلەپ كىرىپتۇ. نازىگۈلنىڭ ئاتا - ئانىسى كۆزلىرىگە ئىشەنمەي: «ئادىل، جان قوزام» دەپ، قىزنى ئاتا - ئانىلىق مېھرى بىلەن باغرىغا بېسىپ يىغلاپ تۇرۇپ كۆرۈشۈپتۇ. قىز ئاتا - ئانىلىرى بىلەن مۇڭدۇشۇپتۇ. قىزنىڭ ئاتا - ئانىسى ئىككى نەۋرىسىگە قارىغانسېرى كۆزلىرى تويماپتۇ. قىزنىڭ ئانىسى بالىلارنىڭ ئاتىسىنى نېمە ئۈچۈن ئەكەل - مىگەنلىكىنى سوراپتۇ. ئېرىنىڭ تىلىم قىلىنغان ئېيىق بولغانلىقى ئۈچۈن بىللە كېلەلمىگەنلىكىنى، ئۆزلىرىنىڭ ئۈچ كۈنلۈك مۆھلەت بىلەن كەلگەنلىكلىرىنى ئېيتىپتۇ. نازىگۈلنىڭ ئانىسى ئېيىق كۈيئوغلىنىڭ قەيەردە تۇرىدىغان - لىقىنى، ئۇنىڭ بىلەن قانداق ئۇچراشقىلى بولىدىغانلىقىنى تەپسىلىي سوراپ بىلىۋېلىپ ئۇخلاپ قاپتۇ.

يېرىم كېچىدە قىزنىڭ ئاتا - ئانىسى قىزغا تۇيدۇر - ماي ئورنىدىن تۇرۇپ، قىزى ئېيتىپ بەرگەن تاغ باغرىدىكى ئورمانغا بېرىپ: «ئېيىق سۇلتان!» دەپ ئۈنلۈك ئاۋاز بىلەن ئۈچ قېتىم ۋارقىراپتۇ. «ئېيىق سۇلتان» دەرھال

يېتىپ كەپتۇ. قىزنىڭ ئاتا - ئانىسى تەييارلاپ كەلگەن
ئۆتكۈر ئايپالتىسى بىلەن ئېيىقنى چاناپ پارچە - پارچە
قىلىۋېتىپ، قىزغا بىلىندۈرمەي ئۆيىگە كىرىپ يېتىۋاپ-
تۇ. قىزنىڭ ئۈچ كۈنلۈك مۆھلىتى توشۇپ ئاتا - ئانىسى
بىلەن خوشلىشىپ، ئىككى بالىسىنى ئېلىپ ئورمانغا قاراپ
يولغا چىقىپتۇ. ئۆزلىرى بەلگە قىلىشقان جايغا كېلىپ:
«ئېيىق سۇلتان» دەپ ئۈچ قېتىم ۋارقىرىسمۇ، ئېيىق
كەلمەپتۇ. قىز بالىلىرىنى يېتىلەپ تاغ باغرىدىكى ئورمان
ئىچىگە كىرىپ قارىسا، ئېرى پارچە - پارچە بولۇپ ياتقۇ-
دەك. بۇنى كۆرگەن نازىگۈل زار - زار يىغلاپ، پۈتۈن
ئورمانلىقنى زىلزىلىگە كەلتۈرۈپتۇ. نازىگۈل يىغلاپ -
يىغلاپ، بالىلىرىغا قاراپ: «ئاھ خۇدا، ئۆڭكۈر بولسىمۇ ئۆ-
يۈم بولسىدى، ئېيىق بولسىمۇ ئېرىم بولسىدى» دەپ، ئاھ
ئۈرۈپ خۇداغا نالە قىلىپ، كاككۇك بولۇپ پىغانلىق
سايىراپ ئالەمدىن ئۆتۈپتۇ. ئوغلى تۆمۈرتۈمشۇق قۇشقا ئاي-
لىنىپ، دادىسىغا ۋاپادار بولۇش ئۈچۈن ئورماننى ئاسراپ،
قىزى قارلىغاچقا ئايلىنىپ، كىشىلەرگە پايدىلىق قۇش بو-
لۇپ ئالەمدىن ئۆتۈپتىكەن.

«ئۆڭكۈر بولسىمۇ ئۆيۈم بولسىدى، ئېيىق بولسىمۇ
ئېرىم بولسىدى» دېگەن تەمسىل شۇنىڭدىن قالغانىكەن.

نەزەرخان ۋە ئايىتولون

بۇرۇنقى زاماندا ئەكبەرخان ۋە ئەسقەرخان ئىسىملىك ئاكا - ئۇكا خانلار ئۆتكەنكەن. ئۇلار ئۆز كۈچى، بايلىقى ۋە شانۇ شەۋكىتى بىلەن ناھايىتى مەشھۇر - مەغرۇر ئىكەن.

كۈنلەرنىڭ بىرىدە ئەكبەرخاننىڭ سارىيىغا بىر ئاقسا - قال دەرۋىش كەپتۇ - دە، دەرۋازىنى قېقىپ سەدىقە سوراپ - تۇ. ئەكبەرخان تۆشكىدە راھەتلىنىپ ياتقانكەن. ئۇ چوڭ - قۇر «ئۇھ!» تارتىپ، خۇدادىن پەرزەنت تىلەپ دۇئالار قىل - دىم، ھېسابسىز خەير - ساخاۋەت، سەدىقە بەردىم، لېكىن ئۇنىڭ پايدىسىنى كۆرمىدىم. مەيلى، شۇنداق بولسىمۇ بۇ دەرۋىشكە يەنە بىر ئاز خەير - ساخاۋەت قىلاي، ئۈمىد بىلەن مېنىڭ ئىشكىمنىڭ ئالدىغا كەپتۇ، قۇرۇق يانمىسۇن، دەپ ئويلاپ ئۆيىدىن چىقىپتۇ ھەم دەرۋىشكە ئۆزىنىڭ مۇشۇ ۋاقىتقىچە پەرزەنت يۈزى كۆرمىگەنلىكىدىن زارلىنىپتۇ.

— ئەي ئۇلۇغ خاقانىم، سەۋر قىل، سەۋرنىڭ مېۋىسى ئالتۇن. خۇدا نېسىپ قىلسا، سەن چوقۇم پەرزەنت يۈزى

كۆرسەن ! — دەپتۇ دەرۋىش ئۇنىڭغا تەسەللى بېرىپ.
— مەن بۇنداق گەپلەرنى سەندەك دەرۋىشلەردىن ناھا-
يتى كۆپ ئاڭلىدىم، ئەمما ھازىرغىچە ھېچبىر مەنپەئەت
كۆرمىدىم، — دەپتۇ ئەكبەر خان مۇڭلىنىپ.

— غەم يېمە، ئۇلۇغ خاقانىم. مەن ساڭا ئۈچ دانە
ئالما بېرەي، مانا چوڭى بەك ياخشى پىشقان، ئۇنى ئۆزۈڭ
يەپ، خانىش بىلەن بىللە بولغىن. قالغان ئىككىسىنى خا-
لىساڭ يە، خالىمىساڭ يېقىن كىشىلىرىڭگە بەر. خۇدا ساڭا
مۇشۇ ئالما سەۋەبى بىلەن بىر پەرزەنت ئاتا قىلىدۇ. لې-
كىن، شۇنى ئېسىڭدە تۇتقىنكى، بالا تۇغۇلغان كۈنى جان
قىيىپ قان قىلىپ، غېرىب - غۇرۋا، تۇل خوتۇن، يېتىم -
يېسىرلارغا نەزىر - چىراغ قىلىپ بېرىسەن. بۇنى ھەرگىز
ئۇنتۇما ! — دەپتۇ.

ئەكبەر خان دەرۋىشنىڭ ئېيتقىنىنى بەجا كەلتۈرۈپ،
ئالمنىڭ چوڭىنى ئۆزى يەپتۇ، قالغان ئىككىسىنى ئۆزى-
نىڭ مەھرەملىرىدىن ئىككىسىگە ھەدىيە قىلىپ بېرىپتۇ.
كېيىن ئەكبەر خان بۇ دەرۋىشكە مېھرىبانلىق كۆرسىتىپ
دۇئاسىنى ئاپتۇ. دەرۋىش سارايدىن چىقىپ، چىغىر يول
بىلەن تاغقا چىقىپ كېتىپتۇ. بۇ يول دەرۋىشنى تاغدىكى
شەمشاد، چىنار، قېيىن، قوچۇر(قارىغاي)، ئارچا دەرەخلىرى
بىلەن ئورالغان ھەيۋەتلىك قەسىرگە ئەكەپتۇ.

— ساڭا نېمە كېرەك، ئەي دەرۋىش؟ — دەپ سورايتۇ

دەرۋازىۋەن.

— مەن كىشىلەرگە ياخشىلىق تىلەيمەن، بۇ يەرگىمۇ شۇ نىيەتتە كەلدىم. ساراي ئىچىگە كىرسەم بولامدۇ؟ — دەپ سوراپتۇ دەرۋىش تەزىم قىلىپ دەرۋازىۋەندىن.

— مەيلى، كىرسەڭ كىرگىن، بىزنىڭ خاقانىمىز ئەسقەرخان بۇ كۈنلەردە بەك خاپا. ئۇنىڭ غەزىپىنى كەلتۈرۈپ قويىدىغان بىرەر ئىشنى قىلىپ قويۇشتىن ئېھتىيات قىل، بولمىسا، كالاڭنى تېنىڭدىن جۇدا قىلىدۇ، — دەپ. تۇ دەرۋازىۋەن دەرۋىشكە ئاگاھلاندۇرۇپ. دەرۋىش:

— خوپ، ئېھتىيات قىلىمەن، — دەپ ئىچكىرىگە كىرىپتۇ ۋە خانىنىڭ ئارام ئالدىغان ئۆيىگە قاراپ مېڭىپ. تۇ، بېرىپ ئىشكىنى قاققانكەن، ئۆيدىن بىر ياش ئايال خىزمەتچى چىقىپ ئۇنىڭغا بىر خالتا كۈمۈش تەڭگە بېرىپتۇ ھەم:

— «خۇدايىم ئەسقەرخانغا ياخشى پەرزەنت ئاتا قىلد. سۇن!» دەپ دۇئا قىل، ئەي دەرۋىش! — دەپتۇ. دەرۋىش قوللىرىنى ئېگىز كۆتۈرۈپ، ئايال خىزمەتچىنىڭ سۆزلىرىنى تىلغا ئېلىپ ئۈنلۈك دۇئا قىپتۇ. ئۇنىڭ ئاۋازىنى ئاڭلىغان ئەسقەرخان دەرۋىشنىڭ ئالدىغا چىقىپ، ئۇنىڭ سۆزىگە قۇلاق ساپتۇ.

ئەسقەرخاننى كۆرگەن دەرۋىش ئۇنىڭغا قولىدىكى يېرىم ئالمىنى ئۈزىتىپ تۇرۇپ مۇنداق دەپتۇ:

— ئەي خاقانىم، مۇشۇ يېرىم ئالمىنى مالال كۆرمىەي يېسەڭ پەرزەنت كۆرسەن!

يېرىم ئالمنى كۆرۈپ دەسلەپتە ئەسقەر خاننىڭ ئاچچى-
قى كەپتۇ، ئۇنى قولغا ئېلىپ خانىسىغا كىرىپ بىر
چەتكە تاشلاپ قويۇپتۇ، بىر ئازدىن كېيىن ئاچچىقىدىن يې-
نىپ، يېرىم ئالمنى قولغا ئاپتۇ - دە، خۇدادىن پەرزەنت
تىلەپ ئاغزىغا ساپتۇ ۋە خانىش بىلەن بىللە بوپتۇ.

توققۇز ئاي توققۇز كۈن توققۇز سائەت ئۆتكەندە ئەك-
بەر خان، ئەسقەر خاننىڭ سارايلىرىدىن خوش خەۋەر تارقى-
لىپتۇ. ھەر ئىككىلا خاننىڭ ئاياللىرى ئامان - ئېسىن
بوشىنىپتۇ. ئەسقەر خان قىز پەرزەنت كۆرۈپتۇ. مەسلىھەت-
لىشىپ، بۇ قىزنىڭ ئېتىنى «ئايىتولۇن» قويۇپتۇ. ئەكبەر-
خان ئوغۇل پەرزەنت كۆرگىنى ئۈچۈن شۇنداق خوشال ئى-
كەنكى، بۇنى تەرىپلەشكە تىل، سۈرەتلەشكە قەلەم ئاجىزلىق
قىلىدىكەن. ئۇلار مەسلىھەتلىشىپ، بۇ ئوغۇلغا «ئەزەم-
خان» دەپ ئىسىم قويۇپ، ئەل - يۇرتقا چاي بېرىپتۇ، توي
قىلىپ ئوغلاق سېلىپ بېرىپتۇ.

ئارىدىن يىگىرمە يىل ئۆتۈپتۇ... بۇ يىللاردا يۇرت
ئىچى تىنچلىق، ئەل ئامان بولۇپ، چوڭ ئۆزگىرىشلەر
بولماپتۇ. خانزادىلەرمۇ ئوبدان تەربىيىلىنىپ قۇرامىغا يې-
تىپتۇ. باغلار ۋە تاغ باغرىدىكى دەرەخلەر، دالا گۈللىرى
ھەر يىلقىدەك يەنە بىخ سۈرۈپ، نوتا چىقىرىپ كۆكرىپ-
تۇ، غۇنچىلار ئېچىلىپتۇ، بۇلبۇللار سايىرىشىپتۇ، سۈزۈك
ھاۋادا قۇدرەتلىك بۈركۈتلەر ئولجا ئىزدەپ يەنە پەرۋاز قى-
لىشىپتۇ. كۈنلەرنىڭ بىرىدە مانا شۇ بۈركۈتلەرنىڭ ئۆت-

كۈر كۆزلىرى يولدا كېتىۋاتقان ئۈچ ئاتلىق يىگىتنى كۆ-
رۈپ قاپتۇ - دە، تېخىمۇ ئېگىز ئۆرلەپ ئاسماننىڭ قەرد-
گە چىقىپ كېتىپتۇ.

ئاتلىق يىگىتلەرمۇ شىددەت بىلەن ماڭغانىكەن، ئۇلار-
نىڭ بۇ مېڭىشىغا شامالمۇ تەڭ كېلەلمەيدىكەن. بۇلار
شاھزادە ئەزەمخان ۋە ئۇنىڭ سادىق خىزمەتكارلىرىدىن ئە-
قىللىق، ئېغىر - بېسىق ھەمرا بىلەن كۈچلۈك، تەنتەك
ۋە شوخ مىرزا ئىكەن. بۇلار بەزىدە مۇشۇنداق دالدا چې-
پىشىپ يۈرۈپ ئوۋ قىلىشسا، بەزىدە لەشكىرىي مەشىق
قىلىشىدىكەن. ئەزەمخاننىڭ بۇ ئىككى خىزمەتكارى بۇنىڭ-
دىن يىگىرمە يىل بۇرۇن ئەكبەرخان بەرگەن دەرۋىشىنىڭ
ھېلىقى كىچىك ئىككى ئالمىسىنى يېگەن خىزمەتكارلىرىد-
ىنىڭ بالىسى ئىكەن. ئۇلار ئەزەمخان بىلەن بىر كۈن، بىر
سائەتتە تۇغۇلۇپ، بىللە ئۆسكەنىكەن. ئەزەمخانمۇ كۈچ-
لۈك، چىرايلىق، ئاق كۆڭۈل يىگىت بولۇپ ئۆسۈپتۇ.
بۇنى كۆرگەن كىشىلەر ھەمىشە ئۇنىڭغا زوق - ھەۋەس
بىلەن قارايدىكەن، ئۇلار بالىلىرىغا:

— بىز ئەمدى بۇ دۇنيادىن پۈتمىزنى ئۇزۇن سۈنۈپ،
بىمالال كېتىدىغان بولدۇق، چۈنكى سىلەرمۇ بىزگە ئوخ-
شاش ياخشى خانغا يېتىشتىڭلار! — دېيىشىدىكەن.

ئەزەمخان كۈندىن - كۈنگە تولۇپ، بوي تارتىپ
ئۆسۈۋېرىپتۇ، ئۇنىڭ شۆھرىتى مەملىكەتنىڭ يېقىن -
يىراقلىرىغا تارقىلىپتۇ. لېكىن، ئۇ بولسا ئۆزى بىلەن

تەڭ تۇغۇلۇپ، يېنىدىلا گۈلدەك ئۆسۈپ ئېچىلىۋاتقان گۈ-
زەل ئايتولۇندىن بىخەۋەر ئىكەن.

«ھەممە نەرسە خۇدانىڭ خاھىشى بىلەن بولىدۇ» دېگەن
گەپ بار. كۈنلەردىن بىر كۈنى قوشنا مەملىكەتتىكى بىر
ياش خاننىڭ يۇرتىدىكى تويدا ئەزەمخان بىلەن ئايتولۇن
تاسادىپىيلا ئۇچرىشىپ قاپتۇ... ئەزەمخان گۈزەل مەلىكە
ئايتولۇننى كۆرۈش بىلەنلا ئۆزىنى يوقىتىپ قويۇپتۇ، نازد-
نىنىڭ ئايدەك جامالىدىن كۆزىنى زادىلا ئۈزلەلمەپتۇ. نازد-
نىمىن قىز ئايتولۇنمۇ ئەزەمخانغا كۆزى چۈشۈش بىلەن تەڭ
لەۋلىرى تىترەپ، ئۆزىنى تۇتالماي قاپتۇ، تومۇرىدا بىر
خىل ئىسسىق ئېقىم ئاققانداك بولۇپ، يۈرىكى ئويىناپ
كېتىپتۇ، لېۋىدە يېقىملىق تەبەسسۇم پەيدا بولۇپ، چىرايى
ئىختىيارسىز گۈلدەك ئېچىلىپ كېتىپتۇ.

ئۇلار قانداق ئۇچراشقان بولسا، شۇنداق بىر - بى-
رىنى قىيالماي ئايرىلىپتۇ. ئەزەمخان يىگىتلەر سورۇنىغا
كۆڭۈلسىز بىر كەيپىياتتا كىرىپتۇ. پۈتۈن كېچە داۋامىدا
ئەزەمخان داستىخاندىكى نازۇ نېمەتكە زادىلا قول ئۇزاتماپ-
تۇ. ۋاقىتنىڭ ئۆتۈشى بىلەن ئەزەمخان ئايتولۇننىڭ ئۆز
ئۆيىگە قايتىش ۋاقتىنىڭ يېقىنلىشىپ قېلىۋاتقانلىقىنى،
ئەمدى ئۇنىڭ تولۇن ئايدەك نۇرلۇق جامالىدىن يەنە بەھرە
ئالالمايدىغانلىقىنى ئويلاپ مەيۈسلىنىپتۇ.

مېھمانلار بىر - بىرلەپ تارقىلىشقا باشلاپتۇ. شۇ
ۋاقىتتا ئەزەمخان ئايتولۇن بىلەن باغچىدىكى يالغۇز ئاياغ

يولدا يەنە بىر قېتىم ئۇچرىشىپ قاپتۇ ۋە پاراڭلىشىپتۇ. ئاسماندىكى نۇرلۇق يۇلتۇزلار بۇ چاغدا تېخىمۇ جۇلالىنىپ چاقناپ كېتىپتۇ. بىر - بىرلىرىنىڭ يېقىملىق جامالىغا، ئويىناپ تۇرغان كۆزلىرىگە، تەبەسسۇم كۈلكىسى بىلەن تىترەپ تۇرغان لەۋلىرىگە قاراشقا پىتىنالمىي، باغ ئىچىدىكى يولدا يانداش كېتىۋاتقان بۇ ئىككى ئاشىق - مە - شۇققا تولۇن ئاينىڭ ھەۋسى كېلىپ ماراپ قاراپ قويدى. كەن، بەزىدە خىجىللىقتىن ئۆزىنى ئاق مامۇقتەك بۇلۇت قوينىغا ئالىدىكەن...

ئايتولۇن بېشىنى سېلىپ كېتىۋېتىپ، ئۆزىنىڭ ئاتا - ئانىسى تەرىپىدىن باشقا بىر شاھزادىگە چاي ئىچۈرۈپ قو - يۇلغانلىقىنى، تويىنىڭ تېز ئارىدا بولىدىغانلىقىنى، ئۆزى - نىڭ بۇ ئىشقا مەيلى يوقلۇقىنى ئەزەمخانغا ئۇقتۇرۇپ قو - يۇپتۇ.

ئەزەمخان ئايتولۇننى سارىيىنىڭ ئالدىغىچە ئۈزىتىپ قويۇپ، ئارقىسىدىن خېلى ئۇزۇنغىچە قاراپ تۇرۇپتۇ... ئايتولۇنمۇ كىرىپ كېتىۋېتىپ، بۇرۇلۇپ ئەزەمخانغا قاراپ پىسىڭىدە كۈلۈپتۇ.

مانا شۇ كۈنكى ئايرىلىشتىن باشلاپ ئەزەمخان خامۇش ۋە پەرىشان بولۇپ قاپتۇ. ئۇ ھەمىشە دېگۈدەك سارىيىنىڭ پەنجىرىسى ئالدىدا غەمگە پېتىپ ئولتۇرىدىكەن. بەزىدە ئىللىق شامال كېلىپ ئۇنىڭ قاپقارا بۇدۇر چاچلىرىنى يەلپۈتۈپ ئويىنايدىكەن. ئۇنىڭ ئارقىسىدا خوجايىنىدىن

بىرەر ئېغىز سۆز ئاڭلىيالمىي تۇرغان ھەمرا بىلەن مىرزا
خوجايىنىنىڭ ئەھۋالىغا بەكمۇ ئېچىنىدىكەن.
بىر كۈنى كەچقۇرۇن ئەزەمخان راۋابىنى قولغا ئې-
لىپ، ئۇنىڭ نازۇك تارلىرىنى تەڭشەپ، زەخمىكىنى ئاستا
ئۈرۈپ، مۇڭ ئارىلاش بېيىت ئېيتىشقا باشلاپتۇ:

نازىنىن دىلدار،
ھىجرىڭدا مەن زار.
شاھى بەرناسەن،
ئەجەب زىباسەن.

سەندەك چىرايلىق،
يوق ماڭا لايىق.
ئەقلىمنى ئالدىڭ،
ئوتلارغا سالىدىڭ.

ئۆسكەن يېرىمدىن،
تۇغقان ئېلىمدىن،
كېچەي بېغىمدىن،
جاي بەر يېنىڭدىن.

شېرىن سۆزۈڭنى،
تىلەپ ۋەسلىڭنى،

دىۋانە بولدۇم،

پەرۋانە بولدۇم.

نازىنىن دىلدار،

ھىجرىڭدا مەن زار.

نىگارىم سەنسەن،

ئارمانىم سەنسەن.

ئۇنىڭ بۇ قوشقىنىنىڭ ئاھاڭى شۇ قەدەر غەمكىن ۋە
مۇڭلۇق ئىكەنكى، ئاڭلىغانلارنىڭ يۈرىكى راۋابنىڭ تارىدەك
تىترەپ، كۆزلىرىدىن ياش مونچاقتەك تاراملاپ ئېقىپتۇ.
بىچارە ھەمرا بىلەن مىرزا ئىككىسى چوڭقۇر تىنىپ
«ئۇھ» تارتىپ، ئۆز كۈچ - قۇدرىتى بىلەن خوجايىنىغا
ياردەم بېرىشكە ئىنتىلىپتۇ، نېمە قىلىشنى بىلەلمەي
قوللىرىنى قىلىچلىرىنىڭ دەستىسىگە ئۈزىتىپتۇ.

ئەزەمخان زادىلا تاقەت قىلالماپتۇ. ئۇ سۆيگىنىنىڭ سارد -
يىغا بېرىشقا قارار قىپتۇ. بۇ ئۈچ ئاتلىق يىگىت كۈن پېتىپ
قاراڭغۇ چۈشكەندە، ئايتولۇننىڭ باغچە سارىيىنىڭ ئېگىز مۇ -
نارىنى نشانلاپ، شامالدىك تېز ئۇچۇپ كېتىشىپتۇ.

ئۇلار ئاخىر كۆزلىگەن يېرىگە يېتىپ كەپتۇ، تۈن
قاراڭغۇسىدا ئاتلىرىنى باغچە ساراينىڭ ئېگىز مۇنارى يې -
نىدا توختىتىپتۇ، بىر - بىرلەپ ئاستاغىنا يەرگە چۈ -
شۈپتۇ ۋە باغچە ساراي مۇنارىنىڭ كۈنگۈرىسىگە ئارغامچا

تاشلاپتۇ. مىرزانى ئاتلارنى بېقىشقا قويۇپ، ئەزەمخان
ھەمرا بىلەن باغچىغا چۈشۈپتۇ. ئەزەمخان باغچىدىكى مېۋە-
لىك دەرەخلەرنىڭ شاخلىرىنى ئىككى تەرەپكە قايرىپ ئې-
تىيات بىلەن يول ئېچىپ ئاستا كېتىۋاتقانكەن، ئايتولۇن-
نىڭ باغدا ئۇخلاۋاتقان خىزمەتكارىنى كۆرۈپ قاپتۇ. ئەزەم-
خان ئۇنى ئاستا ئويغىتىپتۇ ۋە:

— ئۈنۈڭنى چىقارما، دېمىڭنى ئىچىڭگە يۇت، بۇرا-
دەر، — دەپ ئۇنىڭغا ئۆزىنى تونۇشتۇرۇپتۇ. كېيىن، —
ئايتولۇننىڭ خاس ھۇجرىسىنى ۋە ئۇنىڭ ئىشىكىنى كۆر-
سىتىپ قويغىن، — دەپتۇ.

ئەس - ھوشىنى يوقاتقان خىزمەتكار ئۇنىنى چى-
قىرالمىپتۇ. ئەزەمخان ئۇنىڭغا يەنە بىرنەچچە تەڭگە كۈمۈش
پۇل تاشلاپ بېرىپتۇ. خىزمەتكار پۇلنى دەرھال قولىغا ئې-
لىپ، بارمىقى بىلەن خىرە نۇر چۈشۈپ تۇرغان ئىككى
روجەكنى كۆرسىتىپتۇ. ئۇنىڭ بۇ خىزمىتى ئۈچۈن ئە-
زەمخان ئۇنىڭغا يەنە بىرنەچچە تەڭگە پۇل تاشلاپ بېرىپتۇ.
شۇنىڭ بىلەن خاتىرجەم بولغان خىزمەتكار ئەزەمخان بىلەن
ھەمراى ئايتولۇننىڭ خاس ھۇجرىسىنىڭ ئىشىكىگە باشلاپ
كېلىپ، ئاۋايلاپ ئىشىكىنى ئېچىپتۇ.

ئەزەمخان سۆيگىنى ياتقان ئۆيگە كىرىپتۇ. گۈل بەدەن
ئايتولۇن مامۇقتەك يۇمشاق ئورۇن - كۆرپە سېلىنغان
شاھ سۈپىدا تاتلىق ئۇيقۇدا ياتقانكەن. ئۇنىڭ باش تەرىپى-
دە ھەر خىل ئەتىرگۈللەر، قىزىلگۈللەر خۇش پۇراق چې-

چىپ ئېچىلىپ تۇرغانىكەن. ئايتولۇن بولسا ئۇنىڭغا كۆزدە-
نى قىسىپ قارىغاندەك، يېنىك نەپەس ئېلىپ يېتىپتىكەن.
ئەزەمخان ئۇنىڭ ئالدىغا كېلىپ يۈكۈنۈپ ئولتۇرۇپتۇ،
قوللىرىنى ئالقىنىغا ئېلىپ سىلاپ تۇرۇپ، ئاستا بۇ
ناخشىنى ئېيتىپتۇ:

ئاھ ئايتولۇن، گۈل چىرايىڭغا
قىزغىنىپ قارار كۆكتىن ئاي - يۇلتۇز.
مانا مەنمۇ كەلدىم يېنىڭغا،
قاشلىرى قەلەم، چاپلىرى قۇندۇز.

بىزنى ھازىر ھېچكىم كۆرمەيدۇ،
تىنچ خانىڭدا پەقەت ئىككىيلەن.
كۆزلىرىڭنى ئاچ، ئاھ ئايتولۇن،
بىر قىيا باق، سۆيگىنىم سۆيگەن.

ھازىرلا چۈشىدە كۆرگەن ئەزەمخاننى بىردىنلا كۆز
ئالدىدا كۆرگەن ئايتولۇننىڭ
خۇشاللىقى ئىچ - ئىچىگە
سىغماي كېتىپتۇ. ئۇمۇ
خۇددى شۇ ئاھاڭدا ئەزەم-
خاننىڭ غەزىلىگە جاۋاب
قايتۇرۇپ شۇنداق دەپتۇ:



سۆيگىنىم، يارىم، بەختىيارىم كېلىپسەن،
سەنسز ئوتتا يانغىنىمنى بىلىپسەن.
گۈلنىڭ ھىدى كېلەر سەندىن شۇنچە خۇش،
ئېيت لاچىنىم، ئوڭۇممۇ بۇ ۋە يا چۈش؟ !

ئاسماننىڭ كۈنتۇغۇش تەرىپى سۈزۈلۈشكە باشلاپتۇ،
يۇلتۇزلارنىڭ پارقىراق نۇرلىرى خىرەلشىپتۇ، ئاي بولسا
ئاشىق - مەشۇققا ئاخىرقى قېتىم تەبەسسۇم بىلەن تەلمۈ -
رۈپ قاراپ تۇرۇپتۇ.

ئەزەمخان ئايتولۇننىڭ ھۇجرىسىغا كىرىپ كەتكەندە،
ئەتراپنى كۆزەت قىلىپ قالغان ھەمرا ئاستا ئىسقىرتىپتۇ.
ئۇ ھازىر، تۈن تەڭدىن ئاغدى، ئانچە ئۇزۇنغا قالماي تاڭ
يورۇيدۇ، كۆزەتچىلەر ئويغىنىپ قالسا، بىزگە بىرەر پالاكەت
يۈزلىنىپ قالمىسۇن يەنە، دېگەن تەشۋىشتە ئىكەن.

بۇ ئىككى ئاشىق - مەشۇق ئۈچۈن بىر - بىرىدىن
ئايرىلىش بەك قىيىن ئىكەن، بىراق بارغانسېرى تاڭ سۈ -
زۈلۈشكە باشلاپتۇ. ئەزەمخان مەشۇقنىڭ نازۇك قامىتىنى
باغرىغا بېسىپ، ئۇنىڭغا ئۆز مۇھەببىتىنى ئىزھار قىلىش
بىلەن ئاۋارە ئىكەن.

شۇ كېچە باشقىلار ئۈچۈن ھەر كۈندىكىدىن بەك ئۇ -
زۇن تۈيۈلۈپتۇ، لېكىن ئەزەمخان بىلەن ئايتولۇن ئىككىسى
بۇ كېچىنىڭ قانداق ئۆتۈپ كەتكەنلىكىنى سەزمەي قاپتۇ.
ئەزەمخان تاڭنىڭ يورۇۋاتقىنىنى كۆرۈپ كۆزىگە جىق

ياش ئالغان پېتى سۆيگىنىنىڭ يېنىدىن قايتىپ چىقىپتۇ -
دە، بىرنەچچە مىنۇتتىن كېيىن ھەمرا بىلەن مىرزانى ئار-
قىسىغا سېلىپ، كەلگەن يولى بىلەن تاغ تەرەپكە قاراپ
شامالەدەك غۇيۇلداپ كېتىپتۇ.

ئەزەمخان سارىيىغا قايتىپ كېلىپ، پۈتۈنلەي غەمگە
پېتىپ، گاراڭ ھالغا چۈشۈپ قاپتۇ. مەشۇقسىز ھاياتلىق
ئۇنىڭغا كېرەكسىز ۋە مەنسىزدەك تۇيۇلۇپتۇ. ئۇ ئەتىگەندە-
دىن تا كەچكەچە كارىۋىتىدىن قوپماي ياتىدىكەن، ھەتتا
يېقىن سىردىشى ۋە مۇڭدىشى بولغان راۋابىنىمۇ قوللىغا
ئالماپتۇ.

ئايرىلىش ئايتولۇنغىمۇ شۇنداق ئېغىر تۇيۇلۇپتۇ. ئۇ
بىر ئامال قىلىپ، سۆيگىنى ئەزەمخانغا ئىنكائىسى ۋە
باشقا تەربىيىچى، خىزمەتكارلىرى ئارقىلىق سېغىنىشلىق
سالام، دەردلىك تۇيغۇلىرى بىلەن ئۆزىنىڭ ئەھۋالىنى يەت-
كۈزىدىكەن ھەم ئۇنىڭ ئەھۋالىنىمۇ ئوقۇپ تۇرىدىكەن.



ئەكبەر خان ئۆزىنىڭ
ئارزۇلۇق ئوغلىنىڭ كۆ-
يۈك دەردى بىلەن مۇشۇ
ھالغا چۈشۈپ قالغانلىقى-
قىنى بىلگەن بولسىمۇ،
ئىنىسى ئەسقەر خاننىڭ
قىزى ئايتولۇننى باشقا
ئەلگە ياتلىق قىلماقچى

بولۇپ كېلىشكەنلىكىنى بىلگىنى ئۈچۈن، ئوغلىغا قاراپ
ئېچىنىشلىق ھالدا بېشىنى چايقايدىكەن. ئۇ بەزى - بەزىدە
ئىنىسىغا گېپىنىڭ ئۆتمەيدىغانلىقىدىن ھەسرەتلىنىدىكەن.
ئايىتولۇننىڭ توي مۇراسىمى يېقىنلىشىپ قالغان كۈن.
لەرنىڭ بىرىدە، كۆزلىرىدىن ئوت چاقناپ تۇرغان ئەزەمخان
ئاتىسىنىڭ ئالدىغا كىرىپتۇ ۋە:

— قەدىرلىك ئاتا، بۈگۈنكى كۈن مېنىڭ ھاياتىمدا
ئەڭ بەختسىز كۈنلەرنىڭ بىرى بولۇپ قالىدىغاندەك تۇردۇ.
دۇ. خەۋەر تېپىشچە، سۆيگىنىم ئايىتولۇن باشقا يات بىر
ئەلنىڭ شاھزادىسىگە ئۆزىتىلماقچى. مېنى نېمە قىلىشىڭىز
قىلىڭ، ئەمدى مەن ئۇنىڭسىز زادى ياشىيالمىمەن ! ئون
گۈلۈمنىڭ بىرىمۇ ئېچىلماي تۇرۇپلا تۈزۈيدىغاندەك قىلدۇ.
دۇ ! — دەپتۇ.

ئەزەمخاننىڭ ئاتىسى ئوغلىدىن بۇ گەپنى ئاڭلاپ
ھاڭ - تاڭ بولۇپ گاڭگىراپ قاپتۇ، كېيىن چوڭقۇر خە -
يالغا پېتىپتۇ، ئوغلىنىڭ تا ئەزەلدىن داۋام قىلىپ كې -
لىۋاتقان ھەممە ئۆرپ - ئادەتلەرگە خىلاپ ھالدىكى بۇ
خىل گەپلىرى بىر تەرەپتىن، ئۇنىڭغا غەلىتە تۇيۇلسا، يەنە
بىر تەرەپتىن، ئاتىلىق مېھرىنى قوزغايتۇ. ئاتا مېھرىدە
ئۇلۇغ قۇدرەت، چەكسىز مېھرىبانلىق بار... ئۆز پەرزەنتىدە -
گە ئاتىلىق مېھرىنى بېغىشلىغان سۆيۈملۈك ئاتا جانجىدە -
گەر، بىردىنبىر ئوغلى ئۈچۈن نېمىلەرنى قىلمايدۇ ! ئەكە -
بەرخان ئىنىسى ئەسقەرخاننىڭ بۇ ئىشتا بىرەر مەسلىھەت

سورمىغانلىقىنى، قىزنى چەت بىر ئەلنىڭ شاھزادىسىگە
بېرىشكە ماقۇل بولۇپ، ئالدىراپ - تېنەپ توينىڭ تەييار -
لىقىنى قىلىۋاتقانلىقىنى ئويلاپ تىت - تىت بولۇپ ھەس -
رەتلىنىپتۇ. ئاخىر قولىدىن ھەرقانداق ئىش كېلىدىغان
دۆلەتمەن قېرىندىشى باتۇر خالدارخاننىڭكىگە ئوغلى ئە -
زەمخاننى ئېلىپ بېرىپتۇ. ئۇ خالدارخاننىڭ ئالدىغا سوۋغا -
سالاملىرىنى ئېلىپ تەزىم بىلەن كىرىپتۇ ۋە:

— ئەي كۆزۈمنىڭ نۇرى، مېنىڭ يۆلەنچۈكۈم،
خالدارخان! بىر ئىشتا بېشىم قېتىپ، سېنىڭ ئالدىڭغا
بوينۇمنى ئېگىپ كەلدىم. بۇ ئىشتا سەن ماڭا ئاتىدارچى -
لىق قىلىپ مەسلىھەت ۋە مەدەت بەرمىسەڭ، مەن ئىلاج -
سىز قالدىم. بىر ياققا قارىسام بالا، يەنە بىر ياققا قارىسام
ۋاپاسىز، ھاكاۋۇر، مەنمەنچى ئىنىم. مەن ساڭا كېچە -
كۈندۈز دۇئا قىلاي، خۇدادىن ساڭا بەخت تىلەي، دۆلىتىم،
تاجۇ تەختىم، سارىيىم سېنىڭكى بولسۇن، قىلىچىم سې -
نىڭ دۈشمەنلىرىڭنىڭ بېشىدا ئوينىسۇن، مېنىڭ بىردىن -
بىر ئوغلۇم ئەزەمخاننىڭ بېشىنى ئوڭلىغىن. بۇ ئىش
سېنىڭ قولۇڭدىن كېلىدۇ. سەن تەدبىرلىك، غەيرەتلىك،
ئادىل ۋە توغرىسەن! — دەپ بېشىنى ئېگىپ قول باغلاپ
ئالدىدا تۇرۇپتۇ. خالدارخان قېرىندىشىغا ۋە ئوغلىغا ئىلا -
تىپات كۆرسىتىپ ئورنىدىن تۇرۇپ، تەختىدىن چۈشۈپ
قۇچاقلىشىپ كۆرۈشۈپتۇ. كېيىن ئۆز يېنىدىن ئورۇن
كۆرسىتىپ، ھەر ئىككىسىنى ئولتۇرۇشقا تەكلىپ قىپتۇ.

ئۇلار خالدارخاننىڭ كۆرسەتكەن ئىززەت - ھۆرمىتىگە مەنئەتدارلىق ئىزھار قىلىپ ئورۇنلىرىغا جايلىشىپتۇ. تىنچلىق - ئامانلىق سوراشقاندىن كېيىن، خالدارخان ئەكبەرخانغا مەقسىتىنى ئوچۇقراق سۆزلەشنى ئېيتىپ، ئوردىنى خالىي قىپتۇ. ئەكبەرخان ئوغلىنىڭ بېشىغا چۈشكەن ئىش - مۇھەببەت سەۋداسىنى، ئىنىسىنىڭ بۇ ئىشتا ئۆزىنى كۆزگە ئىلماي نەزەردىن چەتتە قالدۇرغانلىقىنى، قىزى ئايتولۇننىڭ يېقىندا بولىدىغان تويىغىمۇ ئېيتىمىغانلىقىنى سۆزلەپ بېرىپتۇ. خالدارخان ئەھۋالنى تەپسىلىي سۈرۈشتۈرۈپ ئاڭلىغاندىن كېيىن بېشىنى سېلىپ ئۇزاق ئويلىنىپتۇ، ئاخىر ئەكبەرخانغا ياردەم بېرىش - كە رازى بولۇپتۇ.

ئەتىسى خالدارخان ئۆزىنىڭ پۈتۈن لەشكەرلىرىنى يىغىپ، تويىنى كۆچۈرۈپ ماڭغان ياياۋخاننىڭ يولىنى توسۇپتۇ. قىزنى ئۇلاردىن ئاجرىتىۋېلىپ، ئەزەمخاننىڭ قولىغا تۇتقۇزۇپ قويۇپتۇ.

ئەزەمخان ئايتولۇننى ئېتىغا مىندۈرۈپ، دادىسى بىلەن خوشلىشىپتۇ. قىز بىلەن ئۆزى خالدارخاننىڭ سارىيىغا كېلىشىپتۇ. سارايدىكىلەر بۇ ئىككىيلەننى چىرايلىق بېزەلگەن خاس ھۇجرىغا چۈشۈرۈپ، نىكاھ ئوقۇتۇپ قويۇپتۇ. قوۋ، ئۇرۇشقاق ۋە جاھىل ياياۋخان ئايتولۇننىڭ قولىدىن كەتكىنىگە چىدىماي، لەشكەر توپلاشقا بۇيرۇق بېرىپتۇ. كېيىن ئۇ لەشكەر توپلاپ خالدارخاننىڭ ئۈستىگە

باستۇرۇپ بارغىنى بىلەن جەڭدە ئۇنىڭغا تەڭ كېلەلمەيدىدە.
غانلىقىغا كۆزى يېتىپتۇ. ئۇ دەرھال ھىيلە - مېكر
ئىشلىتىپ بېقىشنى، ئۇمۇ بولمىغاندا، توپلانغان قوشۇن
بىلەن خالدارخاننىڭ ئۈستىگە باستۇرۇپ بېرىپ، ئايتولۇندە.
نىڭ ئۆلۈكىنى بولسىمۇ ئەكىلىشنى جەزملەشتۈرۈپتۇ.
شۇنىڭ بىلەن ياياۋخان خالدارخاننىڭ ئالدىغا ناھايىتى
نۇرغۇن ئالتۇن - كۈمۈش بىلەن يوشۇرۇن ئەلچى ئەۋەتتۇ.

مال - دۇنياغا ھېرس كىشىلەر ئالتۇن - كۈمۈشنى
كۆرگەندە ئېرىپ كېتىپ، ۋاپادارلىقنى ئاياغ ئاستى قىلدە.
شى ھەممىگە مەلۇم. خالدارخانمۇ ئالتۇن - كۈمۈشنى كۆرۈپ
ئەكبەرخان ۋە ئەزەمخانغا قىلغان ئىلتىپاتىدىن يېنىپ،
ئايتولۇننى ئۇنىڭ ئەلچىلىرىگە بېرىپ قويۇپتۇ.

«ئۆزى يوقنىڭ يۈزى يوق» دېگەندەك، شۇ كۈنلەردە
ئەزەمخان ئۇ يەردە يوق ئىكەن، ئۇ دادىسى ۋە ئانىسىنىڭ
قېشىغا توي ۋە ئۇنىڭدىن كېيىنكى ئىشلارنىڭ تەييارلىقىدە.
نى مەسلىھەتلىشىشكە كەتكەن ئىكەن. ئۇ قايتىپ كېلىپ،
سۆيگىنىدىن ئايرىلىپ قالغانلىقىنى ئوقۇپتۇ. دادىسىنىڭ
ئادىل ۋە خالىس، باتۇر دەپ نام چىقارغان قېرىندىشىنىڭ
ئالتۇن - كۈمۈش ئالدىدا ئاچ كۆزلۈك قىلىپ ئاينىغان
پەسكەشلىكىدىن خەۋەر تاپقان ئەزەمخان ئېغىر غەمگە
چۆكۈپتۇ.

ئارىدىن بىرنەچچە كۈن ئۆتۈپ كېتىپتۇ. بىر كۈنى

ئۇ ئۆزىنىڭ بېشىغا كەلگەن دەرد - ئەلەمنى خالدارخاننىڭ
ئوغلى خالمۇراتخانغا سۆزلەپ بېرىپتۇ. خالمۇراتخاننىڭ ئە
زەمخانغا ئىچى ئاغرىپتۇ، قېرىندىشىغا گۈزەل مەلىكە قىز
ئائىتولۇننى قايتۇرۇپ ئېلىپ بېرىش، ئىككىسىنى م - ۋراد -
مەقسىتىگە يەتكۈزۈپ قويۇش مەقسىتىدە، دوست - يارلىرى
ھەم باتۇرلاردىن قوشۇن توپلاپتۇ.

خالدارخان ئوغلىنىڭ بۇ ئىشىدىن خەۋەر تاپقان
چاغدا، ئوغلى قوشۇننى باشلاپ، ئەزەمخاننى ئېلىپ يايۋخان
تەرەپكە كەتكەنىكەن. ئۇ بۇ ئىشقا ھېچقانداق ئېتىراز بىل -
دۈرمەپتۇ.

يايۋخانمۇ تەييارلىنىپ تۇرغانىكەن، دەرھال لەشكەر -
لىرىنى ئېلىپ خالمۇراتقا قارشى چىقىپتۇ. ئىككى ئوتتۇ -
رىدا قانلىق جەڭ باشلىنىپ كېتىپتۇ. ئۇلار ئىككى كۈن -
گىچە قاتتىق ئېلىشىپتۇ، ئۆلۈكلەر سايىنىڭ تېشىدەك يې -
تىپ كېتىپتۇ. ئۈچىنچى كۈنى تاڭ ئاتار ۋاقتىدا، ئەزەم -
خان ساق قالغان بىرنەچچە نۆكۈرى بىلەن خالمۇراتخاننىڭ
جەستىنى ئېلىپ تاغقا چىقىپ كېتىپتۇ. دۇنياپەرەس
خالدارخاننىڭ ئاچ كۆزلۈكى ئوغلىنىڭ بېشىغا چىقىپتۇ.

ئەزەمخان ئائىتولۇندىنمۇ، دوستى، قېرىندىشى خال -
مۇراتخاندىنمۇ ئايرىلىپ «ئۇھ» تارتىپ، گاھى تاغدا، گاھى
ئەل ئارىسىدا يىغلاپ يۈرۈپتۇ. ئۇنىڭ بۇ دەردىگە داۋا تې -
پىلماپتۇ. ئەزەمخاننىڭ چىرايى سارغىيىپ ھالىدىن كې -
تىپتۇ. ئۇ پەقەت بىرلا نەرسىنى - يىراقتىن بولسىمۇ

سۆيگىنىنى بىر كۆرۈشنى ئارزۇ قىلىدىكەن، شۇ مەقسەتتە يوشۇرۇنچە ياياۋخاننىڭ ئېلىنى ئارىلاپ، باغلىرىنى ئايلايدىكەن.

بىر كۈنى ئۇنىڭ سارىيىغا ئىككى جاھانكەزدى دەرۋىش كىرىپ كەپتۇ. ئۇلار يولدا بەك چارچىغانلىقتىن پۇتىنى ئارانلا يۆتكىيەلەيدىكەن، يۈز - كۆزلىرىنى توپا - چاڭ باسقان، كىيىملىرى جۇلدۇر - جۇلدۇر بولۇپ، ياماق چۈشمىگەن يېرى يوق ئىكەن.

ئەزەمخان بۇ جاھانكەزدى مۇساپىرلارنى ئىززەت - ھۆرمەت بىلەن كۈتۈۋاپتۇ، ئۇسسۇزلۇق، ئاش - تاماق بېرىپتۇ، دەم ئېلىش ئۈچۈن مەخسۇس بىر ئۆينى بېرىپتۇ، ھالىدىن خەۋەر ئېلىپ تۇرۇشقا ئالاھىدە كىشى بەلگىلەپتۇ. مۇساپىرلار ئەزەمخاننىڭ قىلغان بۇ ياخشى مۇئامىلىسى ئۈچۈن ئۇنىڭغا قانداق يول بىلەن مىننەتدارلىق ئىز - ھار قىلىشنى بىلمەي قېلىشىپتۇ. لېكىن، ئۇلار ئەزەمخاننىڭ چىرايى سارغىيىپ، مۇڭ باسقانلىقىنى، ھالىنىڭ بەكلا پەرىشانلىقىنى سېزىپ قاپتۇ. ئۇلار ئۆزئارا بۇ ھەقتە پىكىرلىشىپ، ئۇنىڭ خىزمەتچىسى مىرزادىن بۇ سىرنى سوراپ بىلىشكە كېلىشىپتۇ. بىر كۈنى ئۇلاردىن بىرى مىرزانى گەپكە سېلىپ كېلىپ:

— سېنىڭ بۇ مېھماندوست خوجايىنىڭ نېمە ئۈچۈن شۇنداق غەمكىن؟ — دەپ سوراپتۇ.

— ئۇنىڭ غەمكىنلىكى ئايىتولۇن دېگەن بىر ساھىب -

جامال قىزغا باغلىنىشلىق، — دەپ، ئوتتۇرىدا بولۇپ
ئۆتكەن ۋەقەلەرنىڭ ئۆزى بىلىدىغانلىرىنى مىرزا ئۇلارغا
تەپسىلىي بايان قىپتۇ ۋە ئاخىردا، — ئۇ شۇ سەۋەبلىك
داۋاسىز دەردكە قالدى، — دەپ ئېغىر «ئۇھ» تارتىپتۇ.

— بۇ دەردكە داۋا تېپىلىدۇ! — دەپتۇ مۇساپىرلار.
دىن بىرى مىرزاغا كۆز قىسىپ، — بىزنى ياخشى كۈ.
تۇۋالغىنى ئۈچۈن خوجايىنىڭنى بىز ئۆز سۆيگىنى بىلەن
چوقۇم كۆرۈشتۈرىمىز!

ئەتىسى ئەتىگەندە ئۇلار مىرزا بىلەن ئەزەمخاننىڭ ئۆ.
يىگە بېرىپ، ئۇنى ئۇيقۇدىن ئويغىتىپتۇ. ئۇلار ئەزەمخان.
نىڭ ئۆيىدە ئىشك - تۈڭلۈك، پەنجىرە - روجەكلەرنى
ئېتىپ مەخپىي ھالدا مەسلىھەتلىشىپتۇ. ئۇلارنىڭ نېمە
توغرۇلۇق سۆزلەشكەنلىكىنى ھېچكىم بىلمەپتۇ. كەچكە
يېقىن ئوردىنىڭ قىبلە تەرىپىدىكى دەرۋازىدىن كىرگەن
ئىككى دەرۋىش ئۈچ بولۇپ چىقىپ كېتىپتۇ.

ئۇلارنىڭ ئۈچىنچىسى ئەزەمخان ئىكەن. شۇ ۋاقىتتا
ئوردىنىڭ شۇ تەرەپتىكى دەرۋازىسى ئۈستىدىكى راۋاقتا
ئەتراپقا نەزەر سېلىپ ئولتۇرغان ئەكبەرخانمۇ ئۆزىنىڭ
ئوغلنى تونۇيالماپتۇ. ئەزەمخاننىڭ چاچلىرى دەرۋىشلەر.
نىڭكىدەك ئۆسكەن، جۈل - جۈل كىيىملىرىنىڭ يىرتىق.
لىرىدىن بىر ئەت - بىر ئۈستىخان بولۇپ قالغان بەدەن.
لىرى كۆرۈنۈپ تۇرىدىكەن. ئۇ يېرىلغان پۇتلىرىنى
ئارانلا يۆتكەيدىكەن. شۇنداق قىلىپ، بۇ ئۈچەيلەن ياياۋخان.

نىڭ ئوردىسىغا قاراپ مېڭىپتۇ. ئۇلار بىرنەچچە كۈن مېڭىپ، ياياۋخاننىڭ ئوردىسىغا يېتىپ كەپتۇ. ئۇلار يېتىپ كەلگەندە گۈگۈم چۈشكەنىكەن. كۆزەتچىلەرمۇ ئۇلارنىڭ ئەپتىگە قاراپ نېرى - بېرىنى سۈرۈشتۈرمەي ئوردىغا كىرگۈزۈۋېتىپتۇ. ئوردا ئەمەلدارى ئۇلاردىن بىر قۇر گەپ سوراپتۇ. ئۇلار ئۆزلىرىنىڭ جاھان-كەزدى دەرۋىشلەردىن ئىكەنلىكىنى، دۇنيانىڭ ھۇزۇر - ھالاۋىتىدىن قول ئۈزگەنلىكىنى ئېيتىپتۇ ۋە ياياۋخاننىڭ غېرىب - مۇساپىر، دەرۋىشلەرنى ناھايىتى ياخشى كۆرىدۇ - غانلىقىنى، ئۇلارنىڭ بېشىنى سىلايدىغانلىقىنى يىراقتىن ئاڭلاپ، بىر كۆرۈشۈپ ئۆتۈش نىيىتىنىڭ بارلىقىنى، بۇ يەرگىمۇ شۇنىڭ ئۈچۈن كەلگەنلىكىنى ئېيتىپتۇ. ئۇلاردىن ئۆزىنىڭ خانى ھەققىدە ياخشى تەرىپلەرنى ئاڭلىغان ئوردا ئەمەلدارى نېمە قىلىشنى بىلمەي، بۇ ئۈچ دەرۋىشنى يا - يايۋخاننىڭ سارىيىنىڭ تېگىدىكى بىر ئۆيگە جايلاشتۇرۇپتۇ. ئەتىسى ئۇلاردىن بىرى قومۇش سۈنپىنى چاپتۇ، يەنە بىرى ئىككى قولىغا ئىككىدىن تۆت تاشنى ئېلىپ ئوينىدۇ.



تېپ چاپتۇ، ئەزەمخان بولسا راۋابىنى چاپتۇ. ئوردا ئەھلى ساراي ئالدىدىكى مەيدانغا توپلىشىپتۇ، ئۇلارنىڭ سازلارنى تىڭشايتۇ.

ياياۋخانمۇ بۇلارنىڭ ئويۇنلىرىنى تاماشا قىلىش ئۈچۈن ساراينىڭ راۋىقىغا چىقىپتۇ.

ئەزەمخان مۇشۇ پۇرسەتتىن پايدىلىنىپ راۋابىنىڭ پە-
دىسىنى يۆتكەپتۇ. ئۇنىڭ قولى راۋابىنىڭ پەدىسى بىلەن
زەخمىكىدە ئوينىسا، كۆزى راۋاقلارنى كۆزىتىپتۇ، قەيەر-
دىن، قايسى راۋاقتىن ۋە قايسى روجەكتىن ئايتولۇننىڭ
شولىسى كۆرۈنىدىكەن، دەپ ھەممە تەرەپنى تەكشى كۆزد-
تىپتۇ. ئەزەمخاننىڭ تاقىتى تاق بولۇپ، سەۋر قىچىسى
تاشقان چاغدا، بۇ ئىككىسىنىڭ كۆزى ئۇچرىشىپ قاپتۇ.
ئايتولۇن پەنجىرىنى قىيا ئېچىپ ئۇنىڭ چېلىۋاتقان
راۋابىغا تەلۈرۈپ قاراپ تۇرغانىكەن. ئۇنىڭ چولپاندىك
كۆزلىرىدىن قايغۇ ۋە خۇشاللىقنىڭ ياشلىرى كۆرۈنۈپتۇ.
ئەزەمخان ئۆزىنى ناھايىتى تەستە ئوڭشۇپلىپ، راۋابىنى
ئايتولۇننىڭ ئەڭ ياخشى كۆرىدىغان پەدىلىرىگە مەرغۇللى-
تىپ چاپتۇ.

دەرۋىشلەرنىڭ بۇ ئويۇنى ياياۋخانغا يېقىپ قاپتۇ،
ساراي ئەمەلدارىغا ئۇلارنى سارايدا ياخشى كۈتۈشنى تاپشۇ-
رۇپتۇ. ساراي ئەمەلدارى ياياۋخاننىڭ خاھىشىغا قاراپ،
ئۇلار سازدىن توختىغاندا باغقا باشلاپ ئەكىرىپتۇ ۋە:
— بۇ ياياۋخان بىلەن مەلىكىلىرىمىزنىڭ خاس سەي-

لىگاھى. ئۇلار خالىغان ۋاقىتلىرىدا بۇ باغنى ئايلىنىپ
كۆڭۈللىرىنى ئاچىدۇ. سىلەرمۇ بۇ يەردە بىرنەچچە كۈن
تۇرۇپ خانىمىزغا كۆپرەك دۇئا قىلىڭلار! — دەپتۇ.
بۇلارغا ئارام ئېلىشقا شۇ يەردىكى راۋاقتىن بىرنى بوشىد-
تىپ بېرىپتۇ. ئوردا ئەمەلدارلىرى، خىزمەتچىلەر كېتىپ،
ئۇلار يالغۇز ئۆزلىرىلا قاپتۇ. نەچچە كۈندىن بېرى يول
ئازابى بىلەن چارچىغان بۇ دەرۋىشلەر بىردەم ئۆزئارا
پاراڭلاشقاندىن كېيىن قورساقلىرىنى تويغۇزۇپ، ئارام ئې-
لىشقا كىرىشىپتۇ. ئۇزاق ئۆتمەي تۈن زۈلمەت پەردىسىنى
ئەتراپقا يېيىپتۇ. يايۋانمۇ ئۇيقۇغا كېتىپتۇ. دەرۋىشلەر
ئەزەمخانىنى روھلاندۇرۇپ يولغا ساپتۇ. دەرۋىشلەر ئۇنىڭغا
ئامەت تىلەپ، ئۇنى قورۇقداش ئۈچۈن ئىككىسى ئىككى
تەرەپكە يول ئاپتۇ.

ئېھتىيات بىلەن ھەر تەرەپكە قۇلاق سېلىپ ماڭغان
ئەزەمخان بىردىنلا بايقى راۋاقتىڭ پەنجىرىسىدىن ئايتو-
لۇنىڭ دەردلىك ھەم مۇڭلۇق، نازۇك ئاۋازىنى ئاڭلاپ قاپ-
تۇ. ئۇ بۇ قوشاقنى ئوقۇۋاتقانكەن:

كېچە تۈتەك قاراڭغۇ،
كۆزۈمگە كەلمەس ئۇيقۇ.
ئۇخلار ھارغان پاسىبان،
قىينالماقتا خەستە جان.
سەن نەدىسەن ناتىۋان؟
مېنىڭ ھالىم پەرىشان.

بىر كۆرۈندۈڭ كۈندۈزى،
«گويا بەخت يۇلتۇزى
بېشىمغا قوندى» دېسەم،
كۆزدىن يىتكىلى نېكەم.
كەلگىن ئەزىز دىلدارىم،
تۈگەپ پۈتتى قارارىم.
تەلمۈرتمەي مېنى بۇنداق،
تۇتقىن قولۇمنى تېزراق.

ئەزەمخان تۇرغان ئورنىدىن قوزغىلىپتۇ. ئايتولۇننىڭ
قوشاقلىرىغا قۇلاق سېلىپ كېتىۋېتىپ، ئۇنىڭ ئاۋازى
پەسەيگەن چاغدا: «بايا ئاڭلانغان ھېلىقى نازۇك ئاھاڭلىق
قوشاق مېنىڭ شېرىن خىيالىم ئوخشايدۇ» دەپتۇ. ئۇ
شۇنداق ئىككىلىنىپ تۇرغان چاغدا، پورەكلەپ ئېچىلىۋاتقان
گۈل غۇنچىلىرىنىڭ ئارىسىدىن ئۆزىگە قاراپ غۇلاچ يېيىپ
كېلىۋاتقان ئايتولۇنغا كۆزى چۈشۈپ قاپتۇ. شۇنداق قىل-
لىپ، بۇ ئىككى ئاشىق - مەشۇق بىر - بىرى بىلەن
قۇچاقلاشقان پېتى ھوشىدىن كېتىپ گۈللۈككە يىقىلىپتۇ.
ئۇلار ھوشىغا كېلىپ كۆزلىرىنى ئاچقاندا تاڭ يورۇپ
قالغانىكەن. ئۇلار غەيرىيلەرنىڭ كۆزى ئۆزلىرىگە چۈشۈپ
قېلىپ، پىتنە - پاساتنىڭ پەيدا بولۇشىدىن ئەنسىرەپ،
بىر - بىرىدىن ئايرىلىشقا كۆزى قىيمىغان ھالدا ئۆز
جايلىرىغا قايتىشىپتۇ.

ئەزەمخان ئۆز ئورنىغا قايتىپ كېلىپ راۋابىنى قولغا ئاپتۇ ۋە شۇنداق جاراڭلىتىپ چاپتۇكى، ئۇنىڭ راۋابىنىڭ دەستىسىگە باغدىكى بۇلبۇللار ئىختىيارسىز ئۇچۇپ كېلىپ قونۇشۇپتۇ.

بېشىدىن جاھاننىڭ ئىسسىق - سوغۇقى ئۆتكەن مۇنەج - جىم كىشىلەرنىڭ مۇنداق بىر سۆزى بار: «گۈلنىڭ تىكىنى بار، بەختىنىڭمۇ غەپلىتى بار، ئۇ مەڭگۈلۈك ئەمەس» بۇ گەپ راست ئوخشايدۇ. ئەزەمخاننىڭ بەختى ئېچىلىپ، كۆڭلى كۆتۈرۈلۈپ، ئايتولۇن بىلەن ئۇچرىشىش ئىشىكىنى ئەمدى ئاچقاندا، يايۋخان بۇ دەرۋىشلەردىن گۇمانلىنىشقا، ئادەم قويۇپ ئۇلارنىڭ ھەربىر قەدىمىنى نەزەر ئاستىغا ئېلىشقا باشلاپتۇ، ئارىدىن ئانچە ئۇزۇن ئۆتمەي ئۇلارنى سارايدىن قوغلاپتۇ. ئايتولۇن بىلەن ئۇچرىشىشنىڭ ئاخىرى - قى چارسى بىلەن ئۈمىدلىرىمۇ شۇنىڭ بىلەن يوقىلىپتۇ. يايۋخان تەرىپىدىن «گۇمانلىق» دەپ قوغلانغان دەرۋىشلەر بىلەن ئەزەمخان ئۆزىنىڭ سارىيىغا كېلىپ غەم - قايغۇ، ھەسرەت، دەرد - ئەلەم بىلەن ئازابلىنىپ ئاغرىپ قاپتۇ.

ئىشقتىن ئىبارەت بۇ بىدۋا دەردكە تېۋىپلارنىڭ دورا - دەرمانلىرى، ئەكبەر خاننىڭ چارە - تەدبىرلىرى كار قىلماپتۇ. ئاخىر ئۇنىڭ غۇنچىدەك ئېچىلىپ كېلىۋاتقان نۇر - لۇق جامالى سولۇپتۇ ۋە بۇ دۇنيا بىلەن خوشلىشىپ، ئۇ دۇنياغا سەپەر قىپتۇ.

ئەزەمخاننىڭ ئۆلۈمى ھەققىدىكى خەۋەر دەرۋىشلەر ئار -

قىلىق ناھايىتى تېزلا دادىسىغا تەۋە پۈتۈن ۋىلايەتلەرگە تارقىلىپتۇ. بۇ خەۋەر ئۇ يەرلەردىن ئاخىر ئايتولۇنغىمۇ يېتىپ بېرىپتۇ. بۇ دەھشەتلىك شۇم خەۋەرگە ئاۋۋال ئۇ ئىشەنمەپتۇ، كېيىن ئېسىنى يوقىتىپ ھوشىدىن كېتىپتۇ. تېۋىپلار ئۇنىڭ پۈت - قول ۋە پېشانىلىرىگە شىپالىق مەلھەملەرنى سۈرۈپ بېقىپتۇ، گۈزەل يۈزىگە گۈل سۈيى چېچىپتۇ، دىمىغىغا ئارچا ئىسرىقىنىڭ تۈتۈنىنى پۇرتىپتۇ. بۇلارنىڭمۇ ھېچقايسىسى كار قىلماي، ئايتولۇنمۇ ئالەمدىن ئۆتۈپتۇ...

شۇ كۈنلەردە ھەمرا بىلەن مىرزانىڭ چۈشىگە ئەزەمخان بىلەن ئايتولۇن كىرىپتۇ، قارىسا، ئۇلار ئىككىسى جەننەتتە بىر - بىرى بىلەن قول تۇتۇشۇپ، يېتىلىشىپ يۈرگۈدەك. ئۇلارمۇ بۇ ئىككىسىنى كۆرۈپ يېنىغا كەپتۇ ۋە: — بىزنىڭ پاك ئىشق - مۇھەببىتىمىز ھەققىدە پانىي دۇنيادا ئويلىغانلىرىمىز باقىي دۇنيادا ۋۇجۇدقا چىقتى. ئۇ دۇنيادا بىزنىڭ ئارىمىزغا شۇمبۇيا بولۇپ ئۈنگەنلەرنىڭ جېنىغا ۋاي! — دەپتۇ.

ۋەقەشۇناس كىشىلەرنىڭ سۆزلىرىگە قارىغاندا، شۇ كۈنلەردە كىمدەكىم راۋاب چېلىشنى ئۆگىنىشكە بەل باغلىسا، ئەزەمخاننىڭ قەبرىسى بېشىدىكى شاتۇت دەرىخىنىڭ ئوتىسىدىن زەخمەك ياساپ، راۋابنى قولغا ئالسا، ئۇزاق ئۆتمەي خۇددى ئەزەمخاندەك ئۇنى سايىرتىپ چېلىشنى ئۆگىنىۋالالايدىكەن.

ئەل قىلغاننى قىل، بالام

بۇرۇنقى زاماندا بىر پادىشاھ ئۆتكەنكەن. ئۇنىڭ دۇن-
يادا بار - يوقى بىرلا ئارزۇلۇق ئوغلى بولغانكەن. شاھ
ھەر كۈنى سەھەردە شاھزادىنىڭ ئالدىغا كىرىپ پېشانىسىد-
ىگە بىرنى سۆيۈپ: «ئەل قىلغاننى قىل، بالام» دەپ نەسىھەت
قىلىدىكەن. بۇ ئىش تا شاھزادە بالىغ بولغۇچە داۋاملىد-
ىشپتۇ.

بىر كۈنى شاھزادە پادىشاھقا شەھەرنى تاماشا قىلغۇسى
كەلگەنلىكىنى ئېيتىپتۇ. پادىشاھ بۇ ئىشنى ۋەزىرگە تاپ-
شۇرۇپتۇ. ۋەزىر شاھزادىنى ھەشەمەتلىك مەپە بىلەن شە-
ھەرنى تاماشا قىلدۇرۇپتۇ. شاھزادە سەيلە قىلىپ كېتىۋې-
تىپ، بىر باغ يانتاقنى يۈدۈۋالغان بالىنىڭ يولىنىڭ چې-
تىگە چىقىپ ھاردۇق ئالماقچى بولۇۋاتقانلىقىنى كۆرۈپ
قايتۇ. ئۇ بالىنىڭ ئەڭلى جۇل - جۇل، يانتاقنىڭ تىكەن-
لىرى دۈمبىسىنى قانتىۋەتكەن، چاچلىرى ئۆسۈپ كەتكە-
نكەن. شاھزادە بۇ بالىغا بىر تىللا بېرىپ يۈرۈپ كېتىپ-
تۇ. شاھزادە ئىككىنچى قېتىم شەھەر ئارىلاپ سەيلە قىد-

لىپ يۈرگەندە، بۇ يانتاق كۆتۈرۈۋالغان بالىنى يەنە ئۈچ-
رتىپتۇ - دە، بىر تىللانى بېرىپ يۈرۈپ كېتىپتۇ. ئۇ-
چىنچى قېتىم شاھزادە بۇ بالىنى يەنە ئۇچرىتىپتۇ ۋە با-
لىنى چاقىرتىۋېلىپ سىنچىلاپ قارايتۇ. بالىنىڭ تەقى -
تۇرقى، چىرايى - شەكلى، ياش قۇرامى ئۆزى بىلەن ئوخ-
شاش ئىكەن. شاھزادە بالىغا بىر تىللانى بېرىپ، ئەتىسى
ئەتىگەندە ئوردىغا بېرىشنى تاپىلاپتۇ. يانتاقچى بالا ئەتىسى
ئەتىگەندە ئوردا دەرۋازىسى ئالدىغا بېرىپتۇ. قاراۋۇللار با-
لىنى قوغلاپتۇ. شۇ چاغدا شاھزادە كېلىپ قېلىپ، يانتاق-
چى بالىنى ئوردىغا ئەكىرىپ كېتىپتۇ.

شاھزادە ئوتۇنچى بالىنى يۇيۇندۇرۇپتۇ، چاچلىرىنى
ئالغۇزۇپتۇ، يېڭى كىيىم كىيگۈزۈپتۇ، تۈرلۈك نېمەتلەر
بىلەن غىزالاندۇرۇپتۇ، ئاندىن ئۇنىڭ ھال - ئوقىتىنى،
ئاتا - ئانىسىنى سۈرۈشتۈرۈپتۇ ۋە ئۇنىڭغا مۇنداق دەپتۇ:
— مېنىڭ شاھزادىلىك كىيىمىمنى كىيىپ، مۇشۇ
ئوردىدا تۇرسەن، شاھ ئاتام ھەر كۈنى ئەتىگەندە كىرگەندە
سالام بېرىپ ئورنىڭدىن تۇرسەن. ئۇ پېشانەڭگە بىرنى
سۆيۈپ: «ئەل قىلغاننى قىل، بالام» دەپ چىقىپ كېتىدۇ.
سەن مۇشۇنىلا ئورۇندىساڭ بولىدى. مەن سېنىڭ ئۆيۈڭگە
بېرىپ بىرقانچە كۈن ئوتۇن توشۇيمەن.

شاھزادە ئوتۇنچىنىڭ ئۆيىگە بېرىپتۇ. شاھزادىنى ئۆز
ئوغلى دەپ بىلگەن ئوتۇنچى:

— سەن ئىككى كۈندىن بېرى يانتاق ئەكەلمەي نېمىش


قىلىدىك - ھە؟ - دەپ، خاپىچىلىقتا شاھزادىنىڭ كاجى -
تىغا بىرنى ساپتۇ، ئۇنى ئورغاق، ئارقاننى كۆتۈرتۈپ ياز -
تاق توشۇشقا ساپتۇ. شاھزادە يانتاقلىقتا ئازراقمۇ يانتاق
ئورالماپتۇ.

— ئىككى كۈندىلا قىلىدىغان ئىشىڭنى ئۇنتۇدۇڭمۇ؟ —
دەپ بوۋاينىڭ ئوغىسى قايناپتۇ.

شاھزادە قولغا تىكەن كىرىپ قاناپ كەتسىمۇ چاند -
دۇرماي، مىڭ تەسلىكتە بىر باغ يانتاقنى ئورۇپتۇ. ئۇنى
يۈدۈپ بازارغا ئاپارغۇچە، دۈمبىسىگە تىكەن كىرىپ ئاققان
قان تېقىملىرىغىچە يېتىپتۇ. ئۇ شۇ ھالدا بازارغا كەپتۇ.
خېرىدار قىياپىتىگە كىرىۋالغان بىر قاراقچى ئوتۇنچى
بوۋايغا بىر باغ يانتاقنىڭ پۇلىنى تۆلەپ، يانتاقنى شاھزا -
دىگە كۆتۈرتكۈزۈپ مېڭىپتۇ. خالىراق جايغا بارغاندا بالد -
نى باغلاپ تۆگىگە ئارتىپ، باشقا بىر شەھەرگە ئەكىتىپتۇ
ۋە ئۇ شەھەردە شاھزادىنى ئۆمرىدە بالا يۈزى كۆرمىگەن
بىر سودىگەرگە سېتىپتۇ. سودىگەر بالىنىڭ چىرايى ۋە
كېلىشكەن قەددى - قامىتىگە مەھلىيا بولۇپ، ئېسىل
كىيىندۈرۈپتۇ ۋە ئۆزىگە بالا قىلىۋاپتۇ، شاھزادىنى مەد -
رىسىگە ئوقۇشقا بېرىپتۇ. ئۇ مەدرىسىگە بارغۇچە شۇ شە -
ھەر پادىشاھنىڭ قىزى سەيلە قىلىدىغان چارباغ يېنىدىن
ئۆتىدىكەن. شاھزادە چارباغ يېنىدىن ئۆتۈپ كېتىۋېتىپ،
سەيلىدىن قايتقان ھۆسن - جامالى تەڭداشسىز گۈزەل مە -
لىكە قىزنى كۆرۈپ ئۇنىڭغا ئىشق ئوتى تۇتىشىپتۇ. شاھ -

نىڭ قىزىمۇ بۇ شاھزادىنى بىر كۆرۈپ ئاشىق بولۇپ قاپ-
تۇ. ئۇلار ھەر كۈنى چارباغدا ئۇچرىشىپ تۇرىدىغان، پەيت-
نى كەلتۈرۈپ بىللە سەيلە قىلىدىغان، مۇڭدەشەدىغان بوپ-
تۇ. شۇنداق قىلىپ، ئارىدىن بىر يىل ئۆتۈپتۇ، شاھزادە
ئەقىل - پاراسەتكە راسا تولۇپتۇ.

بىر كۈنى سودىگەر نۇرغۇن تۆگىگە مال ئارتىپ،
يىراق يۇرتلارغا سەپەرگە ئاتلىنىپتۇ. شاھزادە سودىگەرنىڭ



دۈكىنىدىكى سودا - سېتىق ئىشلىرىغا قاراپ قېچىپاتۇ.
كۈنلەر كەينىدىن كۈنلەر ئۆتۈپتۇ. بىر كۈنى شاھزادە
دۈكاندا ئولتۇرسا، بىر بوۋاي كېلىپ:
— بىر گېپىم بار، بىر تىللا بەرگەنگە دەپ بېرىمەن، —
دەپ ۋارقىراپتۇ.

— قېنى دەپ باق، — دەپتۇ شاھزادە.
— تىللانى ئالماي تۇرۇپ دېمەيمەن، — دەپتۇ بوۋاي.
شاھزادە ھەمىيىنىدىن بىر تىللانى ئېلىپ بېرىپتۇ.
— ئامانەتكە خىيانەت قىلما، — دەپتۇ بوۋاي ۋە يولغا
راۋان بوپتۇ.

بوۋاي ئەتىسى دۈكان ئالدىغا يەنە كېلىپ:
— ئۆتكەنكىدىنمۇ مەنىلىك بىر گېپىم بار، ئۈنىمۇ
بىر تىللا بەرگەنگە دەپ بېرىمەن، — دەپتۇ. شاھزادە ھەم -
يىنىدىن بىر تىللانى چىقىرىپ بېرىپتۇ.
— ۋەدىگە ۋاپا قىل، — دەپ قويۇپلا كېتىپتۇ بوۋاي.
بوۋاي ئۈچىنچى كۈنىمۇ يەنە دۈكان ئالدىغا كېلىپ:
— بىر ئېغىز گېپىم بار، بىر تىللا بەرگەنگە دەپ
بېرىمەن، — دەپتۇ. شاھزادە، ھەر مەرتەم ئۈچ مەرتەم، بۇ -
نىمۇ ئاڭلاپ قالاي، دەپتۇ - دە، بوۋايغا يەنە بىر تىللا
بېرىپتۇ. بوۋاي:
— ھەركىم قىلسا، ئۆزىگە قىلىدۇ، — دەپتۇ - دە،
يولغا كېتىپتۇ.

شاھزادە بۇ ئۈچ ھېكمەتلىك گەپنى دىلىغا مەھكەم

ئورۇنلاشتۇرۇۋاپتۇ.

شاھزادە سودىگەرنىڭ ئۆيىدە يۈرۈپ راسا قۇرامىغا يەتتى. شاھزادىگە سودىگەرنىڭ ياش خوتۇنىنىڭ كۆڭلى چۈشۈپ قاپتۇ، شۇڭا شاھزادىنى بەك قەدىرلەپ كۈتۈپتۇ، ھەر خىل ئۇسۇللار بىلەن ئۇنى ئۆزىگە رام قىلىۋالماقچى بولتۇ، لېكىن شاھزادە ئۇنىڭغا ئانچە ئېرەن قىلماپتۇ. سودىگەرنىڭ ياش خوتۇنى ئاخىر شاھزادىنىڭ كېچىسى ئۇخلاۋاتقان مەزگىلىدىن پايدىلىنىپ قوينىغا كىرىۋاپتۇ. شاھزادە ئويغىنىپ قارىغۇدەك بولسا، ئۇ سودىگەرنىڭ ياش خوتۇنى ئىكەن. شاھزادە بۇ خوتۇننى ئۆيىدە قالدۇرۇپ چىقىپ كېتىپتۇ. شۇ كۈندىن تارتىپ ئۇلار ئارىسىدا نىزا پەيدا بولۇپ، پاراڭلاشمايدىغان، بىرگە ئولتۇرۇپ تاماق يەمەيدىغان بولتۇ. سودىگەرنىڭ خوتۇنى ئۆزىنىڭ شەرمەندە چىلىكىنى يوشۇرۇش ئۈچۈن، شاھزادىنى كۆزدىن نېرى قىلىشنى كۆڭلىگە پۈكۈپ قويۇپتۇ. شۇنداق كۈنلەردە، سودىگەرمۇ سەپەردىن قايتىپ كەپتۇ. سودىگەرنىڭ خوتۇنى «سەن تاز دېگۈچە، مەن تاز دەۋالاي» دېگەندەك قىلىپ، شاھزادىنى ئېرىگە چىقىپتۇ.

— بالا باقماي بالا - قازا بېقىپسەن، سەن كەتكەندىن بېرى ماڭا ئازاب سالدى، زورلۇق قىلىپ قوينۇمدا ياتتى، دەپتۇ.

سودىگەر دەرغەزەپكە كېلىپ، ئۇنى ئۆلتۈرمەكچى بولتۇ. ئۇ ئۆز خۇمدانچىسىنى چاقىرتىپ:

— تاڭ سۈزۈلۈشى بىلەن تەڭ خۇمدانغا بىرى كېلىدۇ. كەلگەن ھامان گەپ - سۆز قىلمايلا ئوتقا تاشلىۋېتىڭلار، — دەپتۇ.

سودىگەر شاھزادە بىلەن چاندۇرماي كۆرۈشۈپ، ئەتىسى تاڭ سۈزۈلۈشى بىلەن خۇمدانغا بېرىپ ھېساب ئىشلىرىنى پۈتتۈرۈپ كېلىشنى تاپىلاپتۇ.

شاھزادە ئەتىسى تاڭ سەھەردە خۇمدانغا مېڭىپتۇ، مېڭىپتۇيۇ، توختاپ قاپتۇ. ئۇ شاھنىڭ قىزى بىلەن شۇ كۈنى ئەتىگىنى ئۇچرىشىشنى ۋەدىلەشكەنىكەن. شاھزادە بىر تىللاغا سېتىۋالغان «ۋەدىگە ۋاپا قىل» دېگەن سۆزنى ئەسلىپ، ئالدى بىلەن چارباغقا قاراپ مېڭىپتۇ. سەھەردىكى بۆلبۈللەرنىڭ ناۋاسى ئىچىدە شاھ قىزى شاھزادىنى كۈتۈپ تۇرغانىكەن. ئۇلار دىدارلىشىپ، بۆلبۈل ناۋاسىدىن ھۇزۇر ئاپتۇ. ئاندىن شاھزادە قىز بىلەن خوشلىشىپ خۇمدان تەرەپكە يۈرۈپ كېتىپتۇ.

سودىگەرنىڭ خوتۇنى شاھزادىنىڭ ياش جېنىغا ئېچىدەنمى، ئۇنى باشقا ياققا يولغا سېلىۋەتمەكچى بولۇپ، ئۇنىڭ ئارقىسىدىن قوغلاپ خۇمدانغا بېرىپتۇ. خۇمدانچىلار بىر-بىرىگە بولۇپ كەلگەن بۇ خوتۇننى تۇتقان پېتى ئوتقا تاشلىۋېتىپتۇ. شاھزادە سودىگەرنىڭ تاپشۇرۇقىنى ئورۇنداپ يېنىپ كەپتۇ. سودىگەر بۇنى كۆرۈپ ھەيران بوپتۇ. سودىگەر خۇمدانچىلاردىن سۈرۈشتۈرۈپ، ئۇلارنىڭ خۇمدانغا بىر-بىرىگە بولۇپ كەلگەن ئۆزىنىڭ خوتۇنىنى تاشلىۋەتكەنلىكىنى

كىنى ئوقۇپتۇ. سودىگەر خوتۇننىڭ خۇمدانغا بارغانلىقىدىن، بۇ ئىش شۇ خوتۇننىڭ ھىيلىسى ئوخشايدۇ، دەپ گۇمانلىنىپ، ئىشنىڭ تېگى - تەكتىنى شاھزادىدىن سۈرۈشتۈرمەكچى بولپتۇ.

— بۇ ئىشتا زادى كىم ئەيىبلىك؟ — دەپ سوراپتۇ سودىگەر شاھزادىدىن.


شاھزادە بولغان ئىشلارنى بىرمۇبىر سۆزلەپ بېرىپتۇ ۋە شۇنداق دەپتۇ:

— مەن سىزنىڭ دۈكىڭىزدا تۇرغاندا، بىر بوۋاي: «بىر گېپىم بار، بىر تىللا بەرگەنگە دەپ بېرىمەن» دېدى. ئۈچ قېتىمدا ئۈچ تىللا بەردىم. بوۋاي: «ئامانەتكە خىيانەت قىلما؛ ۋەدىگە ۋاپا قىل؛ ھەركىم قىلسا، ئۆزىگە قىلىدۇ» دېگەن ھېكمەتلىك گەپلەرنى دەپ بەردى. بۇنى دىلىمغا پۈكتۈم. خوتۇنڭىز ماڭا شەرمەندىلىك قىلىشقا ئۇرۇنغاندا، ئامانەتكە خىيانەت قىلىشنى راۋا كۆرمىدىم، مەن خۇمدانغا ماڭغاندا، پادىشاھنىڭ چارباغدىكى قىزى بىلەن كۆرۈشۈشنى ۋەدىلەشكىنىم ئېسىمگە كەلدى - دە، ۋەدىگە ۋاپا قىلىپ، ئالدى بىلەن شۇ يەرگە باردىم. بەلكىم خوتۇنڭىز مېنىڭ بىگۇناھلىقىمنى، ياشلىقىمنى ئويلاپ، مېنى قۇتۇلدۇرۇپ قالماقچى بولغاندۇ. مەن خۇمدانغا يېتىپ بارغۇچە ئۇنى ئاللىقاچان خۇمدانغا تاشلاپ بولپتۇ. شۇ چاغدا مەن: «ھەر - كىم قىلسا، ئۆزىگە قىلىدۇ» دېگەننىڭ ھېكمىتىنى چۈشەندىم.

— ئەي ماڭا خەيرخاھلىق قىلغۇچى سودىگەر ئاتا، —
دەپتۇ شاھزادە سۆزىنى داۋام قىلىپ، — مەن بىر ئەلدىكى
پادىشاھنىڭ بىردىنبىر شاھزادىسى بولىمەن. شاھ ئاتامنىڭ
ھەر كۈنى ئەتىگەندە: «ئەل قىلغانى قىل، بالام» دېگىنى
بويىچە ئوتۇنچى بالىنىڭ ئىشىنى قىلىپ كۆرۈشنى ئۆزۈم-
گە راۋا كۆردۈم. ئاخىر مانا سىزنىڭ ئالدىڭىزدا تۇرۇپتە-
مەن.

سودىگەر چۆچۈپ كېتىپتۇ ۋە شاھزادىنىڭ قورقماس
جاسارىتىگە ئاپىرىن ئوقۇپتۇ. سودىگەر شاھزادىنى ئۆز
يۇرتىغا ئاپىرىپ پادىشاھقا تاپشۇرۇپتۇ. پادىشاھ شاھزادىنىڭ
ئۆز نەسىھەتى بويىچە، ئەل قىلغانى قىلغانلىقىغا بەكمۇ
خۇشال بوپتۇ، سودىگەرنىڭ سەممىلىكىگە رەھمەت ئېيى-
تىپتۇ.

ئارىدىن ئۇزۇن ئۆتمەي پادىشاھ ھېلىقى سودىگەرنىڭ
يۇرتىنىڭ پادىشاھىغا ئەلچى ئەۋەتىپ قۇدىلىشىپتۇ. شاھزا-
دە بىلەن ئۇنىڭ قىزىنىڭ تويى ئۆتكۈزۈلۈپتۇ. ئاندىن پا-
دىشاھ تەختىنى شاھزادىگە ئۆتۈنۈپتۇ. ئوتۇنچى بالا بۇ
شاھزادىنىڭ ئوڭ قول ۋەزىرى بوپتۇ. شاھزادە سودىگەرگە
نۇرغۇن بايلىق ئىنئام قىپتۇ.



Images have been losslessly embedded. Information about the original file can be found in PDF attachments. Some stats (more in the PDF attachments):

```
{
  "filename": "NDAYMDk4NDkuemlw",
  "filename_decoded": "40209849.zip",
  "filesize": 13765212,
  "md5": "0d2832c612c21a61f660294e1ffef8f4",
  "header_md5": "0b4d2ca78aa9adfde81dee75631a6798",
  "sha1": "3e6a55693645057baeca91e54a71afe45b791e43",
  "sha256": "c6c53604a8b70745c613aa68f3b275e59b1f396504bac043f6ec385199fa670e",
  "crc32": 1181726173,
  "zip_password": "",
  "uncompressed_size": 13811789,
  "pdg_dir_name": "\u2554\u2561\u2550\u2551\u256b\u2559\u256c\u00bc\u256c\u00df\u2562\u221a\u256c\u2500_40209849",
  "pdg_main_pages_found": 71,
  "pdg_main_pages_max": 71,
  "total_pages": 77,
  "total_pixels": 317745664,
  "pdf_generation_missing_pages": false
}
```